

PART I

Section iii



കേരള സർക്കാർ

നിയമ (നിയമനിർമ്മാണം-ഐ) വകുപ്പ്

വിജ്ഞാപനം

നമ്പർ 17652/ലെഗ്.ഐ1/2013/നിയമം.

തിരുവനന്തപുരം,

2014 ഫെബ്രുവരി 13
1189 കുറുഭം 1
1935 മാഘം 24.

2014 ഫെബ്രുവരി 13-ാം തീയതി കേരള ഗവർണ്ണർ വിജ്ഞാപനപ്പെടുത്തിയ താഴെ പറയുന്ന ഓർഡിനൻസ് പൊതുജനങ്ങളുടെ അറിവിലേക്കായി ഇതിനാൽ പ്രസിദ്ധപ്പെടുത്തുന്നു.

ഗവർണ്ണറുടെ ഉത്തരവിൻപ്രകാരം,

സി. രമണി,
നിയമവകുപ്പ് സ്പെഷ്യൽ സെക്രട്ടറി.

2014-ലെ 9-ാം നമ്പർ ഓർഡിനൻസ്

2014-ലെ കേരള മത്സ്യവിത്ത് ഓർഡിനൻസ്

ഭാരത റിപ്പബ്ലിക്കിന്റെ അറുപത്തിനാലാം സംവത്സരത്തിൽ കേരള ഗവർണ്ണർ വിളംബരപ്പെടുത്തിയത്.

മത്സ്യവിത്ത് ഉൽപ്പാദനത്തിന്റെ ഗുണമേന്മയും വിപണനവും സംഭരണവും നിയന്ത്രിക്കുന്നതിനും അതുമായി ബന്ധപ്പെട്ടതോ അതിന് ആനുഷംഗികമായതോ ആയ കാര്യങ്ങൾക്കും വേണ്ടി വ്യവസ്ഥ ചെയ്യുന്നതിനുള്ള

ഒരു

ഓർഡിനൻസ്

പീഠിക.—മത്സ്യവിത്ത് ഉൽപ്പാദനത്തിന്റെ ഗുണമേന്മയും വിപണനവും സംഭരണവും നിയന്ത്രിക്കുന്നതിനും അതുമായി ബന്ധപ്പെട്ടതോ അതിന് ആനുഷംഗികമായതോ ആയ കാര്യങ്ങൾക്കും വേണ്ടി വ്യവസ്ഥ ചെയ്യുന്നത് യുക്തമായിരിക്കുകയാലും;

കേരള സംസ്ഥാന നിയമസഭ സമ്മേളനത്തിലല്ലാത്തതിനാലും താൻ സത്വര നടപടി എടുക്കേണ്ടത് ആവശ്യമാകുന്ന സാഹചര്യങ്ങൾ നിലവിലുണ്ടെന്ന് കേരള ഗവർണ്ണർക്ക് ബോധ്യമായിരിക്കുന്നതിനാലും;

ഇപ്പോൾ, അതിനാൽ, ഭാരതത്തിന്റെ ഭരണഘടനയുടെ 213-ാം അനുച്ഛേദം (1)-ാം ഖണ്ഡപ്രകാരം നൽകപ്പെട്ട അധികാരങ്ങൾ വിനിയോഗിച്ച് കേരള ഗവർണ്ണർ താഴെ പറയുന്ന ഓർഡിനൻസ് വിളംബരപ്പെടുത്തുന്നു:—

അദ്ധ്യായം I

പ്രാരംഭം

1. ചുരുക്കപ്പേരും പ്രാരംഭവും.—(1) ഈ ഓർഡിനൻസിന് 2014-ലെ കേരള മത്സ്യവിത്ത് ഓർഡിനൻസ് എന്ന് പേര് പറയാം.

(2) ഇത് ഉടൻ പ്രാബല്യത്തിൽ വരുന്നതാണ്.

2. നിർവ്വചനങ്ങൾ.—ഈ ഓർഡിനൻസിൽ, സന്ദർഭം മറ്റു വിധത്തിൽ ആവശ്യപ്പെടാത്തപക്ഷം,—

(എ) “ന്യായനിർണ്ണയ ആഫീസർ” എന്നാൽ 28-ാം വകുപ്പ് പ്രകാരം അധികാരപ്പെടുത്തിയിട്ടുള്ള ഒരു ഉദ്യോഗസ്ഥൻ എന്നർത്ഥമാകുന്നു;

(ബി) “അപ്പലേറ്റ് അധികാരി” എന്നാൽ 29-ാം വകുപ്പ് പ്രകാരം അധികാരപ്പെടുത്തിയിട്ടുള്ള ഒരു ഉദ്യോഗസ്ഥൻ എന്നർത്ഥമാകുന്നു;

(സി) “അധികാരപ്പെടുത്തപ്പെട്ട ഉദ്യോഗസ്ഥൻ” എന്നാൽ 27-ാം വകുപ്പ് പ്രകാരം അധികാരപ്പെടുത്തിയിട്ടുള്ള ഒരു ഉദ്യോഗസ്ഥൻ എന്നർത്ഥമാകുന്നു;

(ഡി) “കൺട്രൈന്റ്” എന്നാൽ മത്സ്യവിത്തുകൾ എടുത്തുകൊണ്ടുപോകുന്നതിനുള്ള ഒരു പോളിത്തീൻ ബാഗോ മൺകലമോ പെട്ടിയോ കുപ്പിയോ പേടകമോ ടിന്നോ വീപ്പയോ സഞ്ചിയോ കൈച്ചട്ടിയോ കൂടോ മറ്റേതെങ്കിലും സാമഗ്രിയോ എന്നർത്ഥമാകുന്നു;

(ഇ) “കയറ്റുമതി” എന്നാൽ കേരളത്തിൽ നിന്ന് മത്സ്യവിത്ത് മറ്റ് സംസ്ഥാനങ്ങളിലേക്കോ ഭാരതത്തിന് പുറത്തേയ്ക്കോ കൊണ്ടു പോകുന്നത് എന്നർത്ഥമാകുന്നു;

(എഫ്) “മത്സ്യകൃഷി” എന്നാൽ മത്സ്യമോ കൊഞ്ചോ ചെമ്മീനോ മറ്റേതെങ്കിലും ജലജീവികളേയും ജലസസ്യങ്ങളേയും ശുദ്ധജലത്തിലോ നേരിയ ഉപ്പുരസമുള്ള വെള്ളത്തിലോ കടൽ വെള്ളത്തിലോ വളർത്തുക എന്നർത്ഥമാകുന്നു;

(ജി) “മത്സ്യകർഷകൻ” എന്നാൽ സ്വന്തമായുള്ളതോ പാട്ടത്തിനെടുത്തതോ ആയ ഒരു വസ്തുവിലോ ഒരു ജലാശയത്തിലോ കൂളങ്ങളിലോ കെട്ടിനിർത്തപ്പെട്ട ജലത്തിലോ അതിൽ കെട്ടിപ്പൊക്കിയ നിർമ്മാണങ്ങളിലോ മറ്റേതെങ്കിലും രീതിയിലോ മത്സ്യവിത്ത് വളർത്തലോ മത്സ്യകൃഷിയോ നടത്തുന്നതായ ഒരു വ്യക്തിയോ ഒരു കൂട്ടം വ്യക്തികളോ ഒരു ഫേമോ ഒരു ഏജൻസിയോ ഒരു കമ്പനിയോ മറ്റേതെങ്കിലും നിയമ വ്യക്തിയോ എന്നർത്ഥമാകുന്നു;

(എച്ച്) “മത്സ്യത്തൊഴിലാളി” എന്നാൽ ഉപജീവനത്തിനായി പ്രധാനമായും മീൻപിടിത്ത പ്രവർത്തനത്തിൽ ഏർപ്പെട്ടിരിക്കുന്ന ഒരാൾ എന്നർത്ഥമാകുന്നു;

(ഐ) “മത്സ്യവിത്ത്” എന്നാൽ കൂളങ്ങൾ, ടാങ്കുകൾ, കായലുകൾ, സംഭരണികൾ, നദികൾ, ചെറുകുളങ്ങൾ, ചെക്ക് ഡാമുകൾ, ജല വളപ്പുകൾ അല്ലെങ്കിൽ വെള്ളം നിറച്ച കൂടുകൾ അല്ലെങ്കിൽ വെള്ളത്തിൽ കെട്ടിപ്പൊക്കിയ മറ്റേതെങ്കിലും നിർമ്മാണങ്ങൾ പോലെ കെട്ടിനിർത്തപ്പെട്ടതോ തുറസ്സായതോ ആയ വെള്ളത്തിൽ സംഭരിച്ചു വയ്ക്കുന്നതിനായി ഉപയോഗിക്കുന്ന ലാർവ്വ ഘട്ടത്തിലുള്ളവ അല്ലെങ്കിൽ മത്സ്യക്കുഞ്ഞുങ്ങൾ അല്ലെങ്കിൽ സസ്യവും സസ്യത്തിൽ നിന്നും ഉത്ഭവിച്ചതുമായ ജലജീവികളും ഉൾപ്പെടെ ജലത്തിൽ ജീവിക്കുന്ന മറ്റേതെങ്കിലും വിഭാഗത്തിൽപ്പെടുന്ന വിത്തുകളും എന്നർത്ഥമാകുന്നതും അതിൽ,—

(i) ശുദ്ധജലത്തിലും, ലവണ ജലത്തിലും സമുദ്രജലത്തിലും അക്വേറിയങ്ങളിലും വളർത്തുന്ന അലങ്കാര മത്സ്യങ്ങൾ ഉൾപ്പെടെയുള്ള വലിയ ചിറകുകളുള്ള മത്സ്യങ്ങൾ പോലെ വളർത്തതക്ക ജീവികളുടെ വിത്തുകളും;

(ii) കൊഞ്ചുകൾ, ചെമ്മീനുകൾ, റാളുകൾ, വലിയ കടൽ ഞണ്ടുകൾ, ഞണ്ടുകൾ, ഗാസ്ട്രോപോഡുകൾ, ബൈവാൽവുകൾ അങ്ങനെയുള്ള മറ്റ് തോടുള്ള ജലപ്രാണികളുടെയും നത്തകക്കുകളുടെയും വിത്തുകളും;

(iii) മത്സ്യത്തിന്റെ ആദ്യ ഘട്ടത്തിലുള്ളവയും, കൊഞ്ച്, ചെമ്മീൻ, വലിയ കടൽ ഞണ്ട്, ഞണ്ട് എന്നിവയുടെ ലാർവ ഘട്ടത്തിലുള്ളവയും ലാർവ ഘട്ടം കഴിഞ്ഞവയും, സോയയും, മൈസിസും, മെഗലോപയും നത്തകക്കുകൾ, വെലിഗർ, സ്പാറ്റ് എന്നിവയുടെ ലാർവ ഘട്ടങ്ങളും,

ഉൾപ്പെടുന്നു;

(ജെ) “മത്സ്യവിത്ത് സൂക്ഷ്മ പരിശോധന” എന്നാൽ വിത്തുകൾ പകർച്ച രോഗാണുക്കളിൽ നിന്നും രോഗങ്ങളിൽ നിന്നും മുക്തമാണെന്നും ഗുണമേന്മയിലും വലിപ്പത്തിലും ആവശ്യമായ നിലവാരം പുലർത്തുന്നുണ്ടെന്നും കണ്ടെത്തുന്നതിനുള്ള മത്സ്യവിത്ത് സൂക്ഷ്മ പരിശോധനയുടെ നടപടിക്രമങ്ങൾ എന്നർത്ഥമാകുന്നു;

(കെ) “മത്സ്യവിത്ത് സൂക്ഷ്മ പരിശോധകൻ” എന്നാൽ 20-ാം വകുപ്പ് പ്രകാരം നിയമിച്ചിട്ടുള്ള മത്സ്യവിത്ത് സൂക്ഷ്മ പരിശോധകൻ എന്നർത്ഥമാകുന്നു;

(എൽ) “മത്സ്യവിത്ത് ഫാം” എന്നാൽ മത്സ്യവിത്ത് വളർത്തുന്നതിനായി ഉപയോഗിക്കുന്ന ജലാശയമോ നിർമ്മാണങ്ങളോ ഉള്ള ഒരു സ്ഥലം എന്നർത്ഥമാകുന്നു;

(എം) “മത്സ്യവിത്ത് ഇൻസ്പെക്ടർ” എന്നാൽ 18-ാം വകുപ്പ് പ്രകാരം നിയമിച്ചിട്ടുള്ള ഒരു മത്സ്യവിത്ത് ഇൻസ്പെക്ടർ എന്നർത്ഥമാകുന്നു;

(എൻ) “മത്സ്യവിത്ത് പരീക്ഷണശാല” എന്നാൽ 11-ാം വകുപ്പ് പ്രകാരം സ്ഥാപിക്കപ്പെട്ട മത്സ്യവിത്ത് പരീക്ഷണശാല എന്നർത്ഥമാകുന്നു;

(ഒ) “മത്സ്യവിത്ത് വളർത്തൽ” എന്നാൽ വലിയ ചിറകുള്ള മത്സ്യങ്ങളുടേയോ പുറംതോടുള്ള മത്സ്യങ്ങളുടേയോ മറ്റേതെങ്കിലും ജലജീവികളുടെയും ജലസസ്യങ്ങളുടെയും വിത്തുകളെ ശുദ്ധജലത്തിലോ നേരിയ ഉപ്പുരസമുള്ള വെള്ളത്തിലോ സമുദ്രജലത്തിലോ വളർത്തിയെടുക്കുക എന്നർത്ഥമാകുന്നു;

(പി) “സർക്കാർ” എന്നാൽ കേരള സർക്കാർ എന്നർത്ഥമാകുന്നു;

(ക്യു) “ഹാച്ചറി” എന്നാൽ മത്സ്യവിത്ത് ഉൽപാദനത്തിനായി ബ്രൂഡുകളെ സംരക്ഷിച്ചുപോരുന്നതും ഉപയോഗിക്കുന്നതും ആയ ഒരു സ്ഥലം എന്നർത്ഥമാകുന്നതും മത്സ്യകർഷകന് വിതരണം ചെയ്യുന്നതിനായി മത്സ്യവിത്തുകളെ വളർത്തുന്ന ഒരു സ്ഥലം ഉൾപ്പെടുന്നതും ഇതിൽ അടക്കമുറ്റത്തെ ഹാച്ചറികളും അല്ലെങ്കിൽ നഴ്സറികളിൽ വളർത്തുന്നത് ഉൾപ്പെടെയുള്ള ഫാമിന്റെ ഭാഗവും കൂടി ഉൾപ്പെടുന്നതും ആണ്;

(ആർ) “ഇറക്കുമതി” എന്നാൽ മറ്റു സംസ്ഥാനങ്ങളിൽ നിന്നോ ഭാരതത്തിന് പുറത്തുനിന്നോ മത്സ്യവിത്ത് കേരളത്തിലേക്ക് കൊണ്ടുവരുന്നത് എന്നർത്ഥമാകുന്നു;

(എസ്) “തരം” എന്നാൽ ഒന്നോ അതിലധികമോ ബന്ധപ്പെട്ട വർഗ്ഗത്തിൽപ്പെട്ടതോ കരിമീനുകൾ, ചെമ്മീനുകൾ, കൊഞ്ചുകൾ, വലിയ കടൽ ഞണ്ടുകൾ, ചിപ്പികൾ, ഞണ്ടുകൾ, കടൽപ്പായലുകൾ, അകേരിയം സസ്യങ്ങൾ എന്നിവ പോലെ ഓരോന്നും ഒറ്റയ്ക്കോ ഒന്നിച്ചോ പൊതുവായ ഒരു പേരിൽ അറിയപ്പെടുന്നതായ അങ്ങനെയുള്ള വർഗ്ഗത്തിൽപ്പെട്ട ജലജീവികളോ ജലസസ്യങ്ങളോ എന്നർത്ഥമാകുന്നു;

(ടി) “വിപണനം” എന്നാൽ ഏതെങ്കിലും മത്സ്യവിത്ത് വിൽക്കുന്ന ബിസിനസ്സോ വിൽക്കാൻ വില പറയുകയോ മാറ്റുക്കച്ചവടമോ മറ്റു വിധത്തിലുള്ള വിതരണമോ വിൽപനയ്ക്കായി സൂക്ഷിക്കുകയോ ചെയ്യുക എന്നർത്ഥമാകുന്നു;

(യു) “വിജ്ഞാപനം” എന്നാൽ ഔദ്യോഗിക ഗസറ്റിൽ പ്രസിദ്ധീകരിച്ച ഒരു വിജ്ഞാപനം എന്നർത്ഥമാകുന്നു;

(വി) ഏതെങ്കിലും മത്സ്യവിത്തുമായി ബന്ധപ്പെട്ട “വിജ്ഞാപനം ചെയ്യപ്പെട്ട തരത്തിലുള്ളത് അല്ലെങ്കിൽ ഇനത്തിലുള്ളത്” എന്നാൽ 12-ാം വകുപ്പ് പ്രകാരം വിജ്ഞാപനം ചെയ്യപ്പെട്ട മത്സ്യവിത്തിന്റെ ഏതെങ്കിലും തരത്തിൽപ്പെട്ടതോ ഇനത്തിൽപ്പെട്ടതോ എന്നർത്ഥമാകുന്നു;

(വസ്സ്യൂ) “നിർണ്ണയിക്കപ്പെട്ട” എന്നാൽ ഈ ആക്റ്റിൻ കീഴിലുണ്ടാക്കിയ ചട്ടങ്ങളാൽ നിർണ്ണയിക്കപ്പെട്ട എന്നർത്ഥമാകുന്നു;

(എക്സ്) “ക്വാറന്റയിൻ” എന്നാൽ ജീവികളെയും സസ്യങ്ങളെയും പുതിയ പരിസ്ഥിതിയിലേക്കോ രാജ്യത്തിലേക്കോ പ്രവേശിപ്പിക്കുന്നതിനു മുൻപായി അങ്ങനെയുള്ള വർഗ്ഗത്തിൽപ്പെട്ട പകർച്ചരോഗാണുവാഹകരാണെന്ന് സംശയിക്കുന്നവയെ നിരീക്ഷിക്കുന്ന ആവശ്യത്തിലേക്കായുള്ള ഒറ്റപ്പെട്ടതായ ഒരു സ്ഥലം എന്നർത്ഥമാകുന്നു;

(വൈ) “പ്രാദേശിക മത്സ്യവിത്ത് കേന്ദ്രം” എന്നാൽ 7-ാം വകുപ്പ് പ്രകാരം സ്ഥാപിക്കപ്പെട്ട പ്രാദേശിക മത്സ്യവിത്ത് കേന്ദ്രം എന്നർത്ഥമാകുന്നു;

(ഇസഡ്) “സംസ്ഥാന മത്സ്യവിത്ത് കേന്ദ്രം” എന്നാൽ 3-ാം വകുപ്പ് പ്രകാരം സ്ഥാപിക്കപ്പെട്ട സംസ്ഥാന മത്സ്യവിത്ത് കേന്ദ്രം എന്നർത്ഥമാകുന്നു;

(എഎ) “ഉപകേന്ദ്രങ്ങൾ” എന്നാൽ 10-ാം വകുപ്പിന്റെ (1)-ാം ഉപവകുപ്പ് പ്രകാരം സ്ഥാപിക്കപ്പെട്ട ഉപകേന്ദ്രങ്ങൾ എന്നർത്ഥമാകുന്നു;

(എബി) “ഇനം” എന്നാൽ രൂപത്താലോ വളർച്ചയാലോ ആദായത്തിനാലോ വിത്തിനാലോ പ്രത്യുൽപാദനത്താലോ മറ്റു സ്വഭാവ വിശേഷലക്ഷണങ്ങളാലോ തിരിച്ചറിയാൻ സാധ്യമാക്കുന്ന ഒരു തരത്തിന്റെ ഉപവിഭാഗം എന്നർത്ഥമാകുന്നു.

അദ്ധ്യായം II

മത്സ്യവിത്ത് കേന്ദ്രങ്ങളും പരീക്ഷണശാലകളും സ്ഥാപിക്കൽ

3. സംസ്ഥാന മത്സ്യവിത്ത് കേന്ദ്രത്തിന്റെ സ്ഥാപിക്കൽ.—(1) സർക്കാരിന്, ഈ ഓർഡിനൻസ് പ്രാബല്യത്തിൽ വന്നതിനുശേഷം കഴിയുന്നത്ര വേഗത്തിൽ, വിജ്ഞാപനം വഴി, “സംസ്ഥാന മത്സ്യവിത്ത് കേന്ദ്രം” എന്ന പേരിൽ ഒരു കേന്ദ്രം സ്ഥാപിക്കാവുന്നതാണ്.

4. സംസ്ഥാന മത്സ്യവിത്ത് കേന്ദ്രത്തിന്റെ കർത്തവ്യങ്ങൾ.—(1) സംസ്ഥാന മത്സ്യവിത്ത് കേന്ദ്രത്തിന് താഴെപ്പറയുന്ന കർത്തവ്യങ്ങൾ ഉണ്ടായിരിക്കുന്നതാണ്, അതായത്:—

(എ) മത്സ്യവിത്തിന്റെ ഉൽപ്പാദനവും വളർത്തലും സംരേണവും വിപണനവും പരിവഹനവും ഇറക്കുമതിയും കയറ്റുമതിയും സംസ്ഥാനത്തുടനീളമുള്ള അവയുടെ മേൽനോട്ടവുമായി ബന്ധപ്പെട്ട എല്ലാ കാര്യങ്ങളിലും സർക്കാരിന് നിർദ്ദേശങ്ങൾ നൽകുക;

(ബി) മത്സ്യവിത്ത് ഫാമിന്റെയും ഹാച്ചറികളുടെയും രജിസ്ട്രേഷനും വിത്തുകളുടെ സാക്ഷ്യപ്പെടുത്തലും സംബന്ധിക്കുന്ന അങ്ങനെയുള്ള കർത്തവ്യങ്ങൾ, നിർണ്ണയിക്കപ്പെടാവുന്ന പ്രകാരം, നിർവ്വഹിക്കുക;

(സി) മത്സ്യവിത്ത് വളർത്തലിനും മത്സ്യകൃഷിക്കുമുള്ള മത്സ്യതീറ്റയുടെ നിലവാരം നിർദ്ദേശിക്കുകയും വ്യക്തമാക്കുകയും ചെയ്യുക;

(ഡി) ഈ ഓർഡിനൻസിലെ വ്യവസ്ഥകൾ നടപ്പിലാക്കുന്നതിനായി ആവശ്യമായേക്കാവുന്ന അങ്ങനെയുള്ള മറ്റു നിർദ്ദേശങ്ങൾ നൽകുകയും മേൽപ്പറഞ്ഞ ചുമതലകൾക്ക് അനുബന്ധമായതോ ആനുഷംഗികമായതോ അനന്തരഫലമായതോ ആയ മറ്റെന്തെങ്കിലും ചുമതലകൾ നിർവ്വഹിക്കുകയും ചെയ്യുക;

5. സംസ്ഥാന മത്സ്യവിത്ത് കേന്ദ്രത്തിന്റെ രൂപീകരണം.—(1) സംസ്ഥാന മത്സ്യവിത്ത് കേന്ദ്രത്തിൽ, താഴെ പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത്:—

- | | |
|---|----------------------|
| (i) സർക്കാർ നാമനിർദ്ദേശം ചെയ്യുന്ന ഈ വിഷയത്തിലെ ഒരു വിദഗ്ദ്ധൻ | : ചെയർപേഴ്സൺ |
| (ii) ഫിഷറീസ് ഡയറക്ടർ | : എക്സ്-അഫീഷ്യോ അംഗം |
| (iii) സർക്കാർ നാമനിർദ്ദേശം ചെയ്യുന്ന മത്സ്യവിത്ത് കർഷകരെ പ്രതിനിധീകരിക്കുന്ന ഒരാൾ | : അംഗം |

- (iv) സർക്കാർ നാമനിർദ്ദേശം ചെയ്യുന്ന : അംഗം
ഹാച്ചറി പ്രവർത്തകരെ
പ്രതിനിധീകരിക്കുന്ന ഒരാൾ
- (v) സർക്കാർ നാമനിർദ്ദേശം ചെയ്യുന്ന : അംഗം
ഉൾനാടൻ ഫിഷറീസിൽ
വിദഗ്ധനായ ഒരാൾ
- (vi) സർക്കാർ നാമനിർദ്ദേശം ചെയ്യുന്ന : അംഗം
മറൈൻ ഫിഷറീസിൽ
വിദഗ്ധനായ ഒരാൾ
- (vii) എക്സിക്യൂട്ടീവ് ഡയറക്ടർ, : അംഗം
ഏജൻസി ഫോർ ഡെവലപ്മെന്റ്
ഓഫ് അക്വാക്ൾച്ചർ, കേരള
- (viii) സംസ്ഥാന മത്സ്യവിത്ത് കേന്ദ്രത്തിന്റെ മെമ്പർ സെക്രട്ടറിയായി ഫിഷറീസ്
വകുപ്പിൽ നിന്നും, നിർണ്ണയിക്കപ്പെടാവുന്ന അങ്ങനെയുള്ള യോഗ്യതയുള്ള,
ഒരു ഉദ്യോഗസ്ഥനെ സർക്കാരിന് നിയമിക്കാവുന്നതാണ്.

(2) സംസ്ഥാന മത്സ്യവിത്ത് കേന്ദ്രത്തിലെ അംഗങ്ങൾക്ക് ചുമതലയേറ്റെടുത്ത തീയതി മുതൽ മൂന്നു വർഷക്കാലയളവിലേക്ക് ഉദ്യോഗം വഹിക്കാൻ അർഹതയുണ്ടായിരിക്കുന്നതും തുടർച്ചയായ രണ്ടു തവണയിൽ കവിയാത്ത പുനർനാമനിർദ്ദേശത്തിന് യോഗ്യതയുണ്ടായിരിക്കുന്നതുമാണ്.

എന്നാൽ, സർക്കാർ നാമനിർദ്ദേശം ചെയ്ത ഒരംഗത്തിന് സർക്കാരിന് ഇഷ്ടമുള്ളിടത്തോളം കാലം ഉദ്യോഗം വഹിക്കാവുന്നതാണ്.

(3) സംസ്ഥാന മത്സ്യവിത്ത് കേന്ദ്രത്തിന്, സർക്കാരിന്റെ മുൻകൂട്ടിയുള്ള അംഗീകാരത്തിന് വിധേയമായി, താഴെപ്പറയുന്ന കാര്യങ്ങൾ സംബന്ധിച്ച് ബൈലാകൾ ഉണ്ടാക്കാവുന്നതാണ്, അതായത്:—

(എ) അതിന്റെ യോഗത്തിന്റെ ക്യാറം നിശ്ചയിക്കുന്നത്;

(ബി) സംസ്ഥാന മത്സ്യവിത്ത് കേന്ദ്രം നിർവ്വഹിക്കേണ്ട പ്രവൃത്തികൾ തീരുമാനിക്കുന്നത്.

6. സംസ്ഥാന മത്സ്യവിത്ത് കേന്ദ്രത്തിന്റെ ചുമതലകൾ.—(1) സംസ്ഥാന മത്സ്യവിത്ത് കേന്ദ്രത്തിന്, സർക്കാരിന്റെ മുൻകൂട്ടിയുള്ള അംഗീകാരത്തോടുകൂടി, മത്സ്യവിത്ത് വളർത്തലിനും മത്സ്യകൃഷിക്കുമുള്ള മത്സ്യതീറ്റയുടെ ക്രമീകരണത്തിനായുള്ള നിർദ്ദേശങ്ങൾ പുറപ്പെടുവിക്കാവുന്നതാണ്.

(2) മത്സ്യവിത്ത് കേന്ദ്രത്തിന്, മത്സ്യവിത്ത് വളർത്തലിനും മത്സ്യകൃഷിയും നടത്തുന്നതിനായി പൊതുജലാശയങ്ങൾ, കുളങ്ങൾ മുതലായവ കണ്ടെത്താവുന്നതും സർക്കാരിന്റെ മുൻകൂട്ടിയുള്ള അംഗീകാരത്തോടുകൂടി ആ ജലാശയങ്ങളെയോ കുളങ്ങളെയോ മത്സ്യവിത്ത് വളർത്തലും മത്സ്യകൃഷിയും നടത്തുന്നതിനുള്ള മത്സ്യവിത്ത് ഫാമുകളായി പ്രഖ്യാപിക്കാവുന്നതുമാണ്.

(3) സംസ്ഥാന മത്സ്യവിത്ത് കേന്ദ്രത്തിലെ ജീവനക്കാരെ നിർണ്ണയിക്കപ്പെടാവുന്ന പ്രകാരം നിയമിക്കേണ്ടതാണ്.

(4) സംസ്ഥാന മത്സ്യവിത്ത് കേന്ദ്രത്തിന്റെ മെമ്പർ സെക്രട്ടറിയും മറ്റു ജീവനക്കാരും സെക്രട്ടറിയും അവരുടെ കർത്തവ്യങ്ങൾ നിർവ്വഹിക്കുന്നതിൽ, ചെയർപേഴ്സന്റെ ഭരണനിയന്ത്രണത്തിന് വിധേയമായിരിക്കുന്നതാണ്.

7. പ്രാദേശിക മത്സ്യവിത്ത് കേന്ദ്രത്തിന്റെ സ്ഥാപിക്കൽ.—സർക്കാരിന്, ഈ ഓർഡിനൻസ് പ്രാബല്യത്തിൽവന്നതിനുശേഷം കഴിയുന്നത്ര വേഗത്തിൽ, വിജ്ഞാപനം വഴി, പ്രാദേശിക മത്സ്യവിത്ത് കേന്ദ്രങ്ങൾ സ്ഥാപിക്കാവുന്നതാണ്.

8. പ്രാദേശിക മത്സ്യവിത്ത് കേന്ദ്രത്തിന്റെ കർത്തവ്യങ്ങൾ.—പ്രാദേശിക മത്സ്യവിത്ത് കേന്ദ്രങ്ങൾക്ക് താഴെപ്പറയുന്ന കർത്തവ്യങ്ങൾ ഉണ്ടായിരിക്കുന്നതാണ്, അതായത്:—

(എ) മത്സ്യവിത്ത് ഫാമിന്റെയും ഫാച്ചറികളുടെയും രജിസ്ട്രേഷനും സാക്ഷ്യപ്പെടുത്തലും സംബന്ധിച്ച എല്ലാ കാര്യങ്ങളിലും നിർണ്ണയിക്കപ്പെടാവുന്ന പ്രകാരം സംസ്ഥാന മത്സ്യവിത്ത് കേന്ദ്രത്തിന് ഉപദേശം നൽകുക;

(ബി) മത്സ്യ ഫാമുകൾക്കും ഫാച്ചറികൾക്കും മത്സ്യവിത്ത് പരിപാലനത്തിനും മത്സ്യകൃഷിയി്ക്കും നിർണ്ണയിക്കപ്പെടാവുന്ന പ്രകാരം ലൈസൻസുകൾ നൽകുക;

(സി) ഓർഡിനൻസിലെയും അതിൻകീഴിലുണ്ടാക്കിയ ചട്ടങ്ങളിലെയും വ്യവസ്ഥകൾ നടപ്പിലാക്കുക.

9. പ്രാദേശിക മത്സ്യവിത്ത് കേന്ദ്രത്തിന്റെ രൂപീകരണം.—(1) പ്രാദേശിക മത്സ്യവിത്ത് കേന്ദ്രങ്ങൾ താഴെപ്പറയുന്ന അംഗങ്ങൾ അടങ്ങിയതായിരിക്കേണ്ടതാണ്, അതായത്:—

(i) ഫിഷറീസ് ജോയിന്റ് ഡയറക്ടറുടെ : ചെയർപേഴ്സൺ
ബന്ധപ്പെട്ട മേഖല സ്ഥിതിചെയ്യുന്ന
ജില്ലയുടെ ജില്ലാ കളക്ടർ

(ii) ബന്ധപ്പെട്ട മേഖലയിലെ : മെമ്പർ സെക്രട്ടറി
ഫിഷറീസ് ജോയിന്റ് ഡയറക്ടർ

- (iii) ബന്ധപ്പെട്ട പ്രദേശം ഉൾപ്പെടുന്ന : എക്സ്-അഫിഷ്യോ അംഗങ്ങൾ
എല്ലാ ജില്ലകളിലേയും ഡെപ്യൂട്ടി
ഡയറക്ടർമാർ
- (iv) സർക്കാർ നാമനിർദ്ദേശം ചെയ്യുന്ന : അംഗം
ഹാച്ചറിയേയോ മത്സ്യവിത്ത്
ഫാമിനെയോ പ്രതിനിധീകരിക്കുന്ന
വരിൽനിന്നും ഒരാൾ
- (v) സർക്കാർ നാമനിർദ്ദേശം ചെയ്യുന്ന : അംഗം
ഒരു ശാസ്ത്രജ്ഞൻ അല്ലെങ്കിൽ ആ
വിഷയത്തിലെ ഒരു വിദഗ്ദ്ധൻ

(2) പ്രാദേശിക മത്സ്യവിത്ത് കേന്ദ്രങ്ങളിലെ അംഗങ്ങൾക്ക് ചുമതലയേറ്റെടുത്ത തീയതി മുതൽ മൂന്നു വർഷക്കാലയളവിലേക്ക് ഉദ്യോഗം വഹിക്കാൻ അർഹതയുണ്ടായിരിക്കുന്നതാണ്.

എന്നാൽ, സർക്കാർ നാമനിർദ്ദേശം ചെയ്ത ഒരംഗത്തിന് സർക്കാരിന് ഇഷ്ടമുള്ളിടത്തോളം കാലം ഉദ്യോഗം വഹിക്കാവുന്നതാണ്.

10. പ്രാദേശിക മത്സ്യവിത്ത് കേന്ദ്രത്തിന്റെ ചുമതലകൾ.—(1) പ്രാദേശിക മത്സ്യവിത്ത് കേന്ദ്രത്തിന്, സർക്കാരിന്റെ മുൻകൂട്ടിയുള്ള അനുമതിയോടുകൂടി, ആവശ്യമുള്ളപക്ഷം, സംസ്ഥാന മത്സ്യവിത്ത് കേന്ദ്രം അവർക്ക് ഏൽപ്പിച്ചുകൊടുക്കാവുന്ന അങ്ങനെയുള്ള ചുമതലകൾ നിർവ്വഹിക്കുന്ന ആവശ്യത്തിലേക്കായി നിർണ്ണയിക്കപ്പെടാവുന്ന അങ്ങനെയുള്ള അംഗങ്ങളോടുകൂടിയ അത്രയും ഉപകേന്ദ്രങ്ങൾ ഏർപ്പെടുത്താവുന്നതാണ്.

(2) പ്രാദേശിക മത്സ്യവിത്ത് കേന്ദ്രത്തിന്, സംസ്ഥാന മത്സ്യവിത്ത് കേന്ദ്രത്തിന്റെ മുൻകൂട്ടിയുള്ള അംഗീകാരത്തോടുകൂടി, അതിന്റെ തന്നെ നടപടിക്രമവും അതിന്റെ ഏതെങ്കിലും ഉപകേന്ദ്രങ്ങളുടെ നടപടിക്രമവും ക്രമീകരിക്കുന്ന ആവശ്യത്തിനായും പ്രാദേശിക മത്സ്യവിത്ത് കേന്ദ്രങ്ങളോ ഉപകേന്ദ്രങ്ങളോ, അതത് സംഗതിപോലെ, നിർവ്വഹിക്കേണ്ടതായ എല്ലാ പ്രവൃത്തികളുടെയും നടത്തിപ്പിനായും ബൈലാകൾ ഉണ്ടാക്കാവുന്നതാണ്.

(3) പ്രാദേശിക മത്സ്യവിത്ത് കേന്ദ്രങ്ങളുടേയോ അതിന്റെ ഏതെങ്കിലും ഉപകേന്ദ്രങ്ങളുടേയോ യാതൊരു നടപടികളും അതിൽ ഏതെങ്കിലും ഒഴിവുണ്ടെന്നോ അതിന്റെ രൂപീകരണത്തിൽ എന്തെങ്കിലും ന്യൂനതകളുണ്ടെന്നോ ഉള്ള കാരണത്താൽ മാത്രം അസാധുവാകുന്നതല്ല.

11. മത്സ്യവിത്ത് പരീക്ഷണശാലകളുടെ സ്ഥാപിക്കലും ചുമതലകളും.—(1) സർക്കാരിന്, വിജ്ഞാപനം വഴി, മുന്നോ അതിലധികമോ പ്രാദേശികതല മത്സ്യവിത്ത് പരീക്ഷണശാലകൾ സ്ഥാപിക്കാവുന്നതും അല്ലെങ്കിൽ ഈ ഓർഡിനൻസിൽ കീഴിൽ, നിർണ്ണയിക്കപ്പെട്ട രീതിയിൽ, വിജ്ഞാപനം ചെയ്യപ്പെട്ട ഏതെങ്കിലും തരത്തിലുള്ളതോ ഇനത്തിലുള്ളതോ ആയ വിത്തുകളുടെ സൂക്ഷ്മപരിശോധന മത്സ്യവിത്ത് സൂക്ഷ്മപരിശോധകർ നടത്തുന്ന ഏതെങ്കിലും നിലവിലുള്ള മത്സ്യവിത്ത് പരീക്ഷണശാലയെ ഒരു മത്സ്യവിത്ത് പരീക്ഷണശാലയായി പ്രഖ്യാപിക്കാവുന്നതും ഈ ഓർഡിനൻസിനാലോ അതിൻ കീഴിലോ അല്ലെങ്കിൽ അതിൻ കീഴിൽ ഉണ്ടാക്കിയിട്ടുള്ള ചട്ടങ്ങളാലോ അതിനു ഭേദമേൽപ്പിച്ചിട്ടുള്ള മറ്റേതെങ്കിലും ചുമതലകൾ നിർവ്വഹിക്കുകയും ചെയ്യാവുന്നതുമാണ്.

(2) (1)-ാം ഉപവകുപ്പിൽ പരാമർശിച്ചിട്ടുള്ള പരീക്ഷണശാലകൾ സ്വകാര്യമേഖലയിലും പൊതുമേഖലയിലും സ്ഥാപിച്ചിട്ടുള്ള പരീക്ഷണശാലകളെ നിയന്ത്രിക്കുന്നതിനും ഏകോപിപ്പിക്കുന്നതിനുമുള്ള നോഡൽ പരീക്ഷണശാലകളായി കൂടി പ്രവർത്തിക്കേണ്ടതാണ്.

12. മത്സ്യവിത്തിന്റെ തരമോ ഇനമോ വിജ്ഞാപനം ചെയ്യുവാനുള്ള അധികാരം.—(1) സർക്കാരിന്, സംസ്ഥാന മത്സ്യവിത്ത് കേന്ദ്രവുമായി കൂടിയാലോചന നടത്തിയതിനുശേഷം, മത്സ്യവിത്ത് പരിപാലനത്തിന്റേയോ മത്സ്യകൃഷിയുടെയോ ആവശ്യത്തിനുവേണ്ടി വിൽക്കേണ്ടതായ ഏതെങ്കിലും മത്സ്യവിത്തിന്റെ തരത്തിന്റേയോ ഇനത്തിന്റേയോ ഗുണനിലവാരം നിയന്ത്രിക്കേണ്ടത് ആവശ്യമാണെന്നോ യുക്തമാണെന്നോ കരുതുന്നപക്ഷം അതിന് ഈ ഓർഡിനൻസിന്റെ ആവശ്യങ്ങൾക്കായി, വിജ്ഞാപനം വഴി, അങ്ങനെയുള്ള തരത്തിലുള്ളതോ ഇനത്തിലുള്ളതോ ആയ മത്സ്യവിത്തിനെ ഒരു വിജ്ഞാപനം ചെയ്യപ്പെട്ട തരമായോ ഇനമായോ പ്രഖ്യാപിക്കാവുന്നതും വ്യത്യസ്ത പ്രദേശങ്ങൾക്ക് വേണ്ടി വ്യത്യസ്ത തരത്തിലുള്ളതോ ഇനത്തിലുള്ളതോ ആയ വിത്തുകളെ വിജ്ഞാപനം ചെയ്യപ്പെടാവുന്നതുമാണ്.

(2) സർക്കാരിന്, വിജ്ഞാപനം വഴി, സ്വാഭാവിക ഉറവിടത്തിൽ നിന്നുള്ള മത്സ്യവിത്തിന്റെ ശേഖരണമോ വിൽപ്പനയോ ഒരു സംരക്ഷണോപാധി എന്ന നിലയിൽ ഏതെങ്കിലും കാരണത്താൽ ഒരു നിശ്ചിതമായ കാലയളവിലേക്ക് വിലക്കുകയോ നിരോധിക്കുകയോ ചെയ്യാവുന്നതാണ്.

13. മത്സ്യവിത്തിന്റെ വലിപ്പം നിർദ്ദേശിക്കാനുള്ള അധികാരം.—സർക്കാരിന്, സംസ്ഥാന മത്സ്യവിത്ത് കേന്ദ്രവുമായി കൂടിയാലോചിച്ച്, വിജ്ഞാപനം വഴി,—

(എ) വിജ്ഞാപനം ചെയ്യപ്പെട്ട ഏതെങ്കിലും തരത്തിലുള്ളതോ ഇനത്തിലുള്ളതോ ആയ ഏതെങ്കിലും മത്സ്യവിത്തിന്റെ ഏറ്റവും കുറഞ്ഞ വലിപ്പവും;

(ബി) മത്സ്യവിത്ത്, അതിന്റെ വലിപ്പം ഉറപ്പാക്കുന്നുവെന്നും വിത്തിന്റെ ഉറവിടവും രോഗം, പകർച്ച രോഗാണുക്കൾ, രോഗബാധ എന്നിവയിൽ നിന്നെല്ലാം മുക്തമാണെന്നും സൂചിപ്പിക്കുന്ന അടയാളമോ ലേബലോ കൂടാതെ സർക്കാർ, അതത് സമയം, നിർദ്ദേശിച്ചേക്കാവുന്ന വിവരങ്ങളും അങ്ങനെയുള്ള അടയാളത്തിലോ ലേബലിലോ അടങ്ങിയിരിക്കേണ്ടതാണെന്നും, നിർദ്ദേശിക്കാവുന്നതാണ്.

അദ്ധ്യായം III

രജിസ്ട്രേഷനും ലൈസൻസ് നൽകലും

14. മത്സ്യവിത്ത് വളർത്തലിനും, മത്സ്യകൃഷിക്കും വിജ്ഞാപനം ചെയ്യപ്പെട്ട മത്സ്യവിത്തിന്റെ വിൽപനയ്ക്കും നിയന്ത്രണം.—യാതൊരാളോ സംഘടനയോ ഏജൻസിയോ ഫേമോ ആളുകളുടെ നികായമോ സ്വന്തമായോ അതിനുവേണ്ടി മറ്റേതൊരാൾ മുഖേനയോ,—

(എ) സംസ്ഥാന മത്സ്യവിത്ത് കേന്ദ്രത്തിൽ നിന്ന് മത്സ്യവിത്ത് ഫാമിനോ ഹാച്ചറിക്കോ വേണ്ടിയുള്ള ഒരു രജിസ്ട്രേഷൻ സർട്ടിഫിക്കറ്റും;

(ബി) മത്സ്യവിത്ത് വളർത്തലിനും മത്സ്യകൃഷിക്കും മത്സ്യവിത്ത് വിപണനത്തിനും പ്രാദേശിക മത്സ്യവിത്ത് കേന്ദ്രത്തിൽ നിന്ന് നിർണ്ണയിക്കപ്പെടാവുന്ന പ്രകാരം ഒരു ലൈസൻസും;

ലഭിച്ചിട്ടില്ലാത്തപക്ഷം, ഏതെങ്കിലും മത്സ്യകൃഷി ഫാമിലോ ഹാച്ചറിയിലോ മത്സ്യവിത്ത് വളർത്തലോ മത്സ്യകൃഷിയോ നടത്തുവാനോ വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോ ഉൾപ്പെട്ട ഏതെങ്കിലും മത്സ്യവിത്തിന്റെ വിപണനമോ കയറ്റുമതിയോ ഇറക്കുമതിയോ ചെയ്യുവാനോ പാടുള്ളതല്ല.

15. മത്സ്യവിത്ത് ഫാമിന്റെയും ഹാച്ചറിയുടേയും രജിസ്ട്രേഷൻ.—(1) മത്സ്യവിത്ത് വളർത്തുന്നതിനോ, മത്സ്യകൃഷിക്കോ മത്സ്യകൃഷി ഫാമിനോ ഹാച്ചറിക്കോ ഏതെങ്കിലും മത്സ്യവിത്തിന്റെ വിപണനത്തിനോ കയറ്റുമതിക്കോ ഇറക്കുമതിക്കോ രജിസ്ട്രേഷൻ സർട്ടിഫിക്കറ്റിന് വേണ്ടിയുള്ള അപേക്ഷ, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിലും അങ്ങനെയുള്ള വിവരങ്ങൾ ഉൾക്കൊള്ളുന്നതും ഓരോ സാമ്പത്തിക വർഷവും ആരംഭിക്കുന്നതിന് രണ്ട് മാസത്തിന് മുമ്പ് സംസ്ഥാന മത്സ്യവിത്ത് കേന്ദ്രത്തിന് മുമ്പാകെ നേരിട്ടോ പ്രാദേശിക അല്ലെങ്കിൽ ഉപകേന്ദ്രങ്ങൾ മുഖേനയോ സമർപ്പിക്കേണ്ടതാണ്.

(2) രജിസ്ട്രേഷൻ സർട്ടിഫിക്കറ്റ്, മറ്റു വിധത്തിൽ റദ്ദാക്കപ്പെടുന്നില്ലെങ്കിൽ, അത് നൽകിയ തീയതി മുതൽ അഞ്ചു വർഷത്തേക്ക് പ്രാബല്യമുണ്ടായിരിക്കുന്നതാണ്.

എന്നാൽ, രജിസ്ട്രേഷൻ സർട്ടിഫിക്കറ്റിന്റെ കൈവശക്കാരൻ പറയുവാനുള്ളത് പറയുവാൻ ഒരവസരം നൽകാതെ, അങ്ങനെയുള്ള യാതൊരു റദ്ദാക്കലും നടത്തുവാൻ പാടില്ലാത്തതാണ്.

(3) സംസ്ഥാന മത്സ്യവിത്ത് കേന്ദ്രം അത് ആവശ്യമാണെന്ന് കരുതുന്നിടത്ത്, മത്സ്യവിത്ത് ഫാമിന്റെയോ ഹാച്ചറിയുടെയോ ഉടമസ്ഥനോടോ പാട്ടക്കാരനോടോ മത്സ്യവിത്ത് ഫാമിന്റെയോ ഹാച്ചറിയുടെയോ തുറസ്സായ സ്ഥലത്ത് വ്യക്തമായി കാണത്തക്കവിധത്തിൽ അതിന്റെ രജിസ്ട്രേഷൻ സർട്ടിഫിക്കറ്റ് പ്രദർശിപ്പിക്കുവാൻ ആവശ്യപ്പെടേണ്ടതാണ്.

16. മത്സ്യവിത്ത് വളർത്തലോ മത്സ്യകൃഷിയോ മത്സ്യവിത്തിന്റെ വിപണനമോ കയറ്റുമതിയോ ഇറക്കുമതിയോ നടത്തുന്നതിന് വേണ്ടി ലൈസൻസ് നൽകൽ.—

(1) മത്സ്യവിത്ത് വളർത്തലോ മത്സ്യകൃഷിയോ ഏതെങ്കിലും മത്സ്യവിത്തിന്റെ വിപണനമോ കയറ്റുമതിയോ ഇറക്കുമതിയോ നടത്തുന്നതിനുവേണ്ടി വാർഷിക ലൈസൻസിനുള്ള അപേക്ഷ, നിർണ്ണയിക്കപ്പെടാവുന്ന അങ്ങനെയുള്ള രീതിയിൽ, ഓരോ സാമ്പത്തിക വർഷവും ആരംഭിക്കുന്നതിന് ഒരു മാസം മുമ്പ്, പ്രാദേശിക മത്സ്യവിത്ത് കേന്ദ്രം മുമ്പാകെ സമർപ്പിക്കേണ്ടതാണ്.

(2) അപേക്ഷാ ഫാറങ്ങൾ നിർണ്ണയിക്കപ്പെടുന്ന പ്രകാരമുള്ള ഫീസ് നൽകി പ്രാദേശിക മത്സ്യവിത്ത് കേന്ദ്രത്തിൽ നിന്ന് വാങ്ങുകയോ സംസ്ഥാന മത്സ്യവിത്ത് കേന്ദ്രത്തിന്റെ വെബ്സൈറ്റിൽ നിന്ന് ഡൗൺലോഡ് ചെയ്തു എടുക്കുകയോ ചെയ്യേണ്ടതാണ്.

(3) പ്രാദേശിക മത്സ്യവിത്ത് കേന്ദ്രത്തിന്, നിർണ്ണയിക്കപ്പെടാവുന്ന പ്രകാരമുള്ള ഫീസോടുകൂടിയ അങ്ങനെയുള്ള അപേക്ഷ ലഭിച്ചതിന്മേൽ, അത് സ്വമേധയായോ മത്സ്യകർഷകരുടെ വികസന ഏജൻസിയിലെ ഫിഷറീസ് എക്സ്പെർട്ട് ആഫീസർമാർ മുഖേനയോ അന്വേഷണവും പരിശോധനയും നടത്താവുന്നതാണ്.

(4) അപേക്ഷയിൽ നൽകിയ വിശദാംശങ്ങളെയും തെരഞ്ഞെടുക്കേണ്ടതായ മത്സ്യവിത്തിന്റെ ഇനത്തെയും തരത്തെയും വർഗ്ഗത്തെയും വിഭാഗത്തെയും സംബന്ധിച്ച് പ്രാദേശിക മത്സ്യവിത്ത് കേന്ദ്രങ്ങൾ ആവശ്യമായ അന്വേഷണങ്ങൾ നടത്തേണ്ടതും ലൈസൻസ് നൽകേണ്ടതുണ്ടെന്ന് അതിന് ബോധ്യപ്പെടുന്നപക്ഷം, നിർണ്ണയിക്കപ്പെടാവുന്ന പ്രകാരം ഉള്ള ലൈസൻസ് ഫീസ് ഈടാക്കിയതിനുശേഷം, ആയതിനെപ്പറ്റി ഒരു റിപ്പോർട്ടും കരട് ലൈസൻസിന്റെ മൂന്ന് പകർപ്പുകളും തയ്യാറാക്കേണ്ടതുമാണ്.

(5) ഫിഷറീസ് ഡവലപ്മെന്റ് ആഫീസർ, പ്രാദേശിക മത്സ്യവിത്ത് കേന്ദ്രത്തിൽ നിന്ന് ലൈസൻസിന്റെ അസ്സൽ പകർപ്പും ഡ്യൂപ്ലിക്കേറ്റ് പകർപ്പുകളും ലഭിച്ചതിന്മേൽ, ഡ്യൂപ്ലിക്കേറ്റ് പകർപ്പ് തന്റെ ആഫീസിൽ സൂക്ഷിച്ചതിനുശേഷം ബന്ധപ്പെട്ട കക്ഷികൾക്ക് അസ്സൽ ലൈസൻസ് നൽകേണ്ടതും വിശദാംശങ്ങൾ, നിർണ്ണയിക്കപ്പെടാവുന്ന പ്രകാരം തന്റെ ആഫീസിൽ സൂക്ഷിച്ചിട്ടുള്ള രജിസ്റ്ററിൽ രേഖപ്പെടുത്തേണ്ടതുമാണ്.

(6) ലൈസൻസിന്, അതു മറ്റു വിധത്തിൽ റദ്ദാക്കപ്പെടാത്തപക്ഷം, അത് നൽകിയ തീയതി മുതൽ ഒരു സാമ്പത്തിക വർഷത്തേക്ക് പ്രാബല്യമുണ്ടായിരിക്കുന്നതാണ്.

എന്നാൽ, ലൈസൻസിന്റെ കൈവശക്കാരുന് പരയുവാനുള്ളത് പരയുവാൻ ന്യായമായ ഒരവസരം നൽകാതെ, അങ്ങനെയുള്ള യാതൊരു റദ്ദാക്കലും നടത്തുവാൻ പാടില്ലാത്തതാണ്.

17. രജിസ്ട്രേഷൻ പുതുക്കൽ.—(1) മത്സ്യവിത്ത് വളർത്തുന്നതിനോ മത്സ്യ കൃഷിക്കോ മത്സ്യഫാമിനോ ഹാച്ചറിക്കോ ഏതെങ്കിലും മത്സ്യവിത്തിന്റെ വിപണനത്തിനോ കയറ്റുമതിക്കോ ഇറക്കുമതിക്കോ ഉള്ള രജിസ്ട്രേഷൻ പുതുക്കുന്നതിനു വേണ്ടിയുള്ള അപേക്ഷ, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിൽ, രജിസ്ട്രേഷൻ കാലാവധി അവസാനിക്കുന്നതിന് രണ്ടു മാസത്തിന് മുമ്പ് സംസ്ഥാന മത്സ്യവിത്ത് കേന്ദ്രം മുമ്പാകെ സമർപ്പിക്കേണ്ടതാണ്.

(2) രജിസ്ട്രേഷൻ പുതുക്കുന്നതിനുവേണ്ടിയുള്ള അപേക്ഷ വീണ്ടും അഞ്ചു വർഷക്കാലയളവിലേക്ക് മാത്രമേ അനുവദിക്കുകയുള്ളൂ.

(3) സംസ്ഥാന മത്സ്യവിത്ത് കേന്ദ്രത്തിന് അങ്ങനെയുള്ള അപേക്ഷ ലഭിച്ചതിന്മേൽ അത് കൂടുതൽ അന്വേഷണത്തിനും പരിശോധനയ്ക്കുമായി പ്രാദേശിക മത്സ്യവിത്ത് കേന്ദ്രത്തിന് കൈമാറാവുന്നതാണ്.

(4) പ്രാദേശിക മത്സ്യവിത്ത് കേന്ദ്രത്തിന് ഇത്തരത്തിലുള്ള അപേക്ഷകൾ ലഭിച്ചതിന്മേൽ, നേരിട്ടോ മത്സ്യകർഷകരുടെ വികസന ഏജൻസിയുടെ ബന്ധപ്പെട്ട ഫീൽഡ് എക്സ്റ്റൻഷൻ ഓഫീസർമാർ മുഖേനയോ മുൻവർഷങ്ങളിലെ നിർവ്വഹണം സംബന്ധിച്ച് അന്വേഷണങ്ങൾ നടത്തേണ്ടതും രജിസ്ട്രേഷൻ പുതുക്കേണ്ടതുണ്ടെന്ന് ബോധ്യപ്പെടുകയാണെങ്കിൽ, അപ്രകാരമുള്ളതോ അങ്ങനെയല്ലാത്തപക്ഷം ആയത് നിരസിക്കുന്നതിന്റെ കാരണങ്ങളോടുകൂടിയതോ ആയ ഒരു റിപ്പോർട്ട് തയ്യാറാക്കേണ്ടതും സംസ്ഥാന മത്സ്യവിത്ത് കേന്ദ്രത്തിന് അയച്ചുകൊടുക്കേണ്ടതുമാണ്.

(5) പ്രാദേശിക മത്സ്യവിത്ത് കേന്ദ്രം അയച്ച അപേക്ഷയോടൊപ്പമുള്ള ബന്ധപ്പെട്ട രേഖകളും റിപ്പോർട്ടുകളും ലഭിച്ചതിന്മേൽ, സംസ്ഥാന മത്സ്യവിത്ത് കേന്ദ്രം, നിർണ്ണയിക്കപ്പെടാവുന്ന പ്രകാരമുള്ള ഫീസ് ഈടാക്കിയതിനുശേഷം ലൈസൻസ് പുതുക്കി നൽകേണ്ടതും അല്ലെങ്കിൽ രജിസ്ട്രേഷൻ പുതുക്കൽ നിരസിക്കേണ്ടതും അങ്ങനെയുള്ള ഉത്തരവുകൾ പാസ്സാക്കി പത്തു ദിവസത്തിനകം നിരസിക്കലിന്റെ കാരണം രേഖാമൂലമായി അപേക്ഷകനെ അറിയിക്കുകയും ചെയ്യേണ്ടതുമാണ്.

(6) സംസ്ഥാന മത്സ്യവിത്ത് കേന്ദ്രം, അങ്ങനെയുള്ള രജിസ്ട്രേഷന്റെ പുതുക്കലുമായി ബന്ധപ്പെട്ട വിശദാംശങ്ങൾ, നിർണ്ണയിക്കപ്പെടാവുന്ന അങ്ങനെയുള്ള ഫാറത്തിൽ, അതിന്റെ ഓഫീസിൽ സൂക്ഷിച്ചിട്ടുള്ള രജിസ്റ്ററിൽ രേഖപ്പെടുത്തേണ്ടതാണ്.

അദ്ധ്യായം IV

മത്സ്യവിത്ത് ഇൻസ്പെക്ടർമാരും സൂക്ഷ്മ പരിശോധകരും

18. മത്സ്യവിത്ത് ഇൻസ്പെക്ടർമാരുടെ നിയമനം.—സർക്കാരിന്, വിജ്ഞാപനം വഴി, നിർണ്ണയിക്കപ്പെട്ട യോഗ്യതകളുള്ള, അത് യുക്തമെന്ന് കരുതുന്നത്ര അങ്ങനെയുള്ള ആളുകളെ, മത്സ്യവിത്ത് ഇൻസ്പെക്ടർമാരായി നിയമിക്കാവുന്നതും അവർ അധികാരിത പ്രയോഗിക്കേണ്ട പ്രദേശങ്ങൾ നിർവ്വചിക്കാവുന്നതുമാണ്.

19. മത്സ്യവിത്ത് ഇൻസ്പെക്ടറുടെ അധികാരങ്ങൾ.—(1) മത്സ്യവിത്ത് ഇൻസ്പെക്ടർക്ക്,—

(എ) അദ്ദേഹം ആവശ്യമെന്ന് കരുതുന്ന അങ്ങനെയുള്ള സഹായം, ഏതെങ്കിലും ഉണ്ടെങ്കിൽ അതോടു കൂടിയും, ന്യായമായ എല്ലാ സമയത്തും, ഹാച്ചറികളുടേയും മത്സ്യവിത്ത് ഫാമുകളുടേയും പരിസരങ്ങളിലും ഈ ഓർഡിനൻസ് പ്രകാരമുള്ള ഒരു കുറ്റം ചെയ്തിട്ടുള്ളത് അല്ലെങ്കിൽ ചെയ്തുകൊണ്ടിരിക്കുന്നത് എന്ന് അദ്ദേഹത്തിന് വിശ്വസിക്കാൻ തക്ക കാരണമുള്ള ഏതു സ്ഥലത്തും പ്രവേശിക്കാവുന്നതും പരിശോധിക്കാവുന്നതും ഏത് മത്സ്യവിത്തുമായി ബന്ധപ്പെട്ടാണോ കുറ്റം ചെയ്തിട്ടുള്ളത് അല്ലെങ്കിൽ ചെയ്തുകൊണ്ടിരിക്കുന്നത്, അത് കൈവശം വച്ചിരിക്കുന്ന ആളിന് മൂപ്പത് ദിവസത്തിൽ കുറയാത്ത ഒരു കാലയളവിനുള്ളിൽ അങ്ങനെയുള്ള ഏതെങ്കിലും മത്സ്യവിത്തിന്റെ ശേഖരം കൈയൊഴിയാതിരിക്കുന്നതിനും അല്ലെങ്കിൽ ആരോപിക്കപ്പെട്ട കുറ്റം അതിന്റെ കൈവശക്കാരനുതന്നെ നീക്കം ചെയ്യാൻ കഴിയാത്ത തരത്തിൽ ഉള്ളതാണെങ്കിൽ, അങ്ങനെയുള്ള മത്സ്യവിത്തിന്റെ ശേഖരം വിൽക്കുന്നതിൽ നിന്നും അയാളെ തടയുന്നതിനായി രേഖാമൂലമായി ഉത്തരവ് പുറപ്പെടുവിക്കാവുന്നതും;

(ബി) വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോപെട്ട ഏതെങ്കിലും മത്സ്യവിത്തുകളുടെ സാമ്പിളുകൾ,—

(i) ഏതെങ്കിലും ‘ഹാച്ചറി’ അല്ലെങ്കിൽ ‘മത്സ്യവിത്ത് ഫാം’ അല്ലെങ്കിൽ അത്തരം മത്സ്യവിത്ത് വിൽപന നടത്തിക്കൊണ്ടിരിക്കുന്നതോ വിൽപനയ്ക്ക് വച്ചിട്ടുള്ളതോ ആയ ഏതെങ്കിലും ആളിൽ നിന്നും; അല്ലെങ്കിൽ

(ii) അങ്ങനെയുള്ള മത്സ്യവിത്ത് വാങ്ങുന്ന ഒരാളിനോ ഏൽപ്പിക്കുന്ന ഒരാളിനോ കിട്ടുന്നതിനുവേണ്ടി അത് വഹിച്ചുകൊണ്ടുപോകുകയോ ഏൽപ്പിച്ചു കൊടുക്കുകയോ എത്തിച്ചു കൊടുക്കുവാനായി തയ്യാറെടുക്കുകയോ ചെയ്യുന്ന സമയത്ത് ഏതൊരാളിൽ നിന്നും;

(iii) അങ്ങനെയുള്ള മത്സ്യവിത്ത് വാങ്ങുന്നയാളിനോ എത്തിച്ചു കൊടുക്കേണ്ട ആളിനോ ലഭിച്ചതിനുശേഷം അവരിൽ നിന്നും; എടുക്കുന്നതിനും;

(സി) അങ്ങനെയുള്ള സാമ്പിൾ എടുത്തിട്ടുള്ള പ്രദേശത്തെ മത്സ്യവിത്ത് സൂക്ഷ്മ പരിശോധകൻ പരിശോധനയ്ക്കായി ആ സാമ്പിൾ അയച്ചു കൊടുക്കാവുന്നതും;

(ഡി) (എ) ഖണ്ഡത്തിൽ പറഞ്ഞിട്ടുള്ള ഏതെങ്കിലും സ്ഥലത്ത് നിന്ന് കണ്ടെടുത്ത ഏതെങ്കിലും രേഖയോ, രജിസ്റ്ററോ, പ്രമാണമോ മറ്റേതെങ്കിലും ലക്ഷ്യ വസ്തുവോ പരിശോധിക്കുവാനും ഈ ഓർഡിനൻസ് പ്രകാരം ശിക്ഷിക്കപ്പെടാവുന്ന ഒരു കുറ്റം ചെയ്തതായിട്ടുള്ള തെളിവ് അത് നൽകുമെന്ന് അയാൾക്ക് വിശ്വസിക്കാൻ തക്ക എന്തെങ്കിലും കാരണമുണ്ടെങ്കിൽ, അവ പിടിപ്പെടുക്കാവുന്നതും;

(ഇ) ഈ ഓർഡിനൻസിന്റെയോ അതിൻ കീഴിൽ ഉണ്ടാക്കിയ ചട്ടങ്ങളുടെയോ ആവശ്യങ്ങൾ നിറവേറ്റുന്നതിന് ആവശ്യമായേക്കാവുന്ന അങ്ങനെയുള്ള മറ്റ് അധികാരങ്ങൾ വിനിയോഗിക്കാവുന്നതും;

ആണ്.

(2) (1)-ാം ഉപവകുപ്പിലെ (എ) ഖണ്ഡപ്രകാരം വിജ്ഞാപനം ചെയ്ത ഏതെങ്കിലും തരത്തിലോ ഇനത്തിലോപെട്ട ഏതെങ്കിലും മത്സ്യവിത്തിന്റെ സാമ്പിൾ എടുക്കുന്നിടത്ത്, അങ്ങനെയുള്ള മത്സ്യവിത്ത് പൊതുജനങ്ങൾക്ക് സാധാരണയായി വിൽക്കുന്ന നിരക്കിൽ കണക്കാക്കിയ അതിന്റെ വില, ആരിൽ നിന്നാണോ അത് എടുത്തത്, അയാൾ അത് ആവശ്യപ്പെട്ടാൽ നൽകേണ്ടതാണ്.

(3) ഈ വകുപ്പുപ്രകാരം നൽകപ്പെട്ടിട്ടുള്ള അധികാരത്തിൽ, വിജ്ഞാപനം ചെയ്ത ഏതെങ്കിലും തരത്തിലോ ഇനത്തിലോ ഉൾപ്പെട്ട മത്സ്യവിത്തടങ്ങുന്ന ഏതൊരു കൺടെയ്നറും തുറക്കുവാനും അല്ലെങ്കിൽ ഹാച്ചറിയിലോ കൂളത്തിലോ നിന്നും വിൽപനയ്ക്കായി സൂക്ഷിക്കുന്ന അങ്ങനെയുള്ള ഏതൊരു മത്സ്യവിത്തും ശേഖരിക്കുവാനും ഉള്ള അധികാരം ഉൾപ്പെടുന്നതാകുന്നു:

എന്നാൽ, ഹാച്ചറിയുടെയോ മത്സ്യവിത്തു ഫാമിന്റെയോ അവിടെ ഹാജരായിട്ടുള്ള ഉടമസ്ഥനോ ആ പരിസരത്തിന്റെ ചുമതലയുള്ള മറ്റേതെങ്കിലും ആളോ, അങ്ങനെ ആവശ്യപ്പെട്ടിട്ടും മത്സ്യവിത്ത് ശേഖരിക്കലിനുള്ള അനുമതി നൽകാതിരിക്കുകയാണെങ്കിൽ മാത്രമേ ഹാച്ചറിയിൽ നിന്നോ മത്സ്യവിത്ത് ഫാമിൽ നിന്നോ മത്സ്യവിത്തുകൾ ശേഖരിക്കുവാൻ (3)-ാം ഉപവകുപ്പ് പ്രകാരം നൽകുന്ന അധികാരം വിനിയോഗിക്കുവാൻ പാടുള്ളൂ.

(4) മത്സ്യവിത്ത് ഇൻസ്പെക്ടർ (1)-ാം ഉപവകുപ്പിന്റെ (എ) ഖണ്ഡം പ്രകാരം, എന്തെങ്കിലും നടപടി സ്വീകരിക്കുന്നപക്ഷം, അദ്ദേഹം കഴിയുന്നിടത്തോളം, രണ്ടിൽ കുറയാതെയുള്ള ആളുകളോട് അങ്ങനെയുള്ള നടപടി എടുക്കുന്ന സ്ഥലത്ത് ഹാജരാകുന്നതിനായി ആവശ്യപ്പെടേണ്ടതും നിർണ്ണയിക്കപ്പെടാവുന്ന അങ്ങനെയുള്ള ഫോറത്തിൽ തയ്യാറാക്കുന്ന ഒരു മെമ്മോറാണ്ടത്തിൽ അവരുടെ കൈയൊപ്പ് ശേഖരിക്കേണ്ടതുമാണ്.

(5) മത്സ്യവിത്ത് ഇൻസ്പെക്ടർ, രേഖാമൂലമായി, നിർണ്ണയിക്കപ്പെടാവുന്ന രീതിയിൽ, അക്കാര്യം ന്യായനിർണ്ണയ ആഫീസർക്ക് റിപ്പോർട്ട് ചെയ്യേണ്ടതാണ്.

(6) 1973-ലെ ക്രിമിനൽ നടപടി നിയമസംഹിതയിലെ (1974-ലെ 2-ാം കേന്ദ്ര ആക്റ്റ്) വ്യവസ്ഥകൾ, പ്രസ്തുത സംഹിതയിലെ 94-ാം വകുപ്പിൻകീഴിൽ പുറപ്പെടുവിച്ച ഒരു വാറന്റിന്റെ അധികാരത്തിൻ കീഴിൽ നടത്തുന്ന ഏതൊരു പരിശോധനയോ പിടിച്ചെടുക്കലോ സംബന്ധിച്ച സംഗതിക്ക് അതു ബാധകമാകുന്നതുപോലെ ഈ വകുപ്പ് പ്രകാരം നടത്തുന്ന ഏതൊരു പരിശോധനയ്ക്കോ പിടിച്ചെടുക്കലിനോ ബാധകമാകുന്നതാണ്.

20. മത്സ്യവിത്ത് സൂക്ഷ്മപരിശോധകരുടെ നിയമനം.—സർക്കാരിന്, വിജ്ഞാപനം മുഖേന, നിർണ്ണയിക്കപ്പെട്ട യോഗ്യതകളുള്ള അത് യുക്തമെന്നു കരുതുന്നത്ര അങ്ങനെയുള്ള ആളുകളെ മത്സ്യവിത്ത് സൂക്ഷ്മപരിശോധകരായി നിയമിക്കാവുന്നതും അവർ അധികാരിത പ്രയോഗിക്കേണ്ട പ്രദേശങ്ങൾ നിർവ്വചിക്കാവുന്നതുമാണ്.

21. സംസ്ഥാന മത്സ്യവിത്ത് കേന്ദ്രം സർട്ടിഫിക്കറ്റ് നൽകൽ.—(1) വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോപെട്ട ഏതെങ്കിലും മത്സ്യവിത്ത് കയറ്റുമതിയോ ഇറക്കുമതിയോ വിപണനമോ നടത്തുന്ന ഏതെങ്കിലും ആളോ ഏതൊരു മത്സ്യവിത്ത് ഫാമോ ഹാച്ചറിയോ അങ്ങനെയുള്ള മത്സ്യവിത്ത് സംസ്ഥാന മത്സ്യവിത്ത് കേന്ദ്രം സാക്ഷ്യപ്പെടുത്തണം എന്ന് താൽപര്യപ്പെടുകയാണെങ്കിൽ, ആ ആവശ്യത്തിലേക്കായുള്ള ഒരു സർട്ടിഫിക്കറ്റ് നൽകുന്നതിനായി സംസ്ഥാന മത്സ്യവിത്ത് കേന്ദ്രത്തിന് അപേക്ഷ നൽകേണ്ടതാണ്.

(2) (1)-ാം ഉപവകുപ്പ് പ്രകാരമുള്ള ഓരോ അപേക്ഷയും അങ്ങനെയുള്ള ഫോറത്തിലും അങ്ങനെയുള്ള വിവരങ്ങൾ ഉൾപ്പെടുത്തിയും, അതത് സമയം, സർക്കാർ നിർണ്ണയിച്ച അങ്ങനെയുള്ള ഫീസോടു കൂടിയും നൽകേണ്ടതാണ്.

(3) പ്രാദേശിക മത്സ്യവിത്ത് കേന്ദ്രം മുഖേന ഒരു സർട്ടിഫിക്കറ്റ് നൽകുന്നതിനായുള്ള അപേക്ഷ ലഭിച്ചതിന്മേൽ, സംസ്ഥാന മത്സ്യവിത്ത് കേന്ദ്രത്തിന് അത് യുക്തമെന്ന് കരുതുന്ന അങ്ങനെയുള്ള അന്വേഷണത്തിനുശേഷവും അപേക്ഷയുമായി ബന്ധപ്പെട്ട മത്സ്യവിത്ത് നിർണ്ണയിക്കപ്പെട്ട നിലവാരം പുലർത്തുന്നുണ്ടെന്ന് സ്വയം ബോധ്യപ്പെട്ടതിന് ശേഷവും നിർണ്ണയിക്കപ്പെടാവുന്ന അങ്ങനെയുള്ള ഫോറത്തിലും അങ്ങനെയുള്ള വ്യവസ്ഥകളിൻമേലും ഒരു സർട്ടിഫിക്കറ്റ് നൽകാവുന്നതാണ്.

എന്നാൽ, അങ്ങനെയുള്ള മത്സ്യവിത്തിന് നിർദ്ദേശിക്കപ്പെട്ടിട്ടുള്ള, ഏറ്റവും കുറഞ്ഞ പരിധികളിലെ വലിപ്പത്തിനേക്കാൾ താഴെയാകാൻ പാടില്ലാത്തതും രോഗാണുക്കൾ, രോഗങ്ങൾ, രോഗാണു ബാധകൾ എന്നിവയിൽ നിന്നും മുക്തവും ആയിരിക്കേണ്ടതാണ്.

22. സർട്ടിഫിക്കറ്റ് പിൻവലിക്കൽ.—സംസ്ഥാന മത്സ്യവിത്ത് കേന്ദ്രത്തിന് ഇക്കാര്യത്തിൽ അതിന് ലഭിച്ച ഒരു റഫറൻസിൻമേലോ മറ്റ് വിധത്തിലോ,—

(എ) 14-ാം വകുപ്പുപ്രകാരം അത് നൽകിയ സർട്ടിഫിക്കറ്റ് പ്രധാന വസ്തുതകൾ തെറ്റിദ്ധരിപ്പിച്ചുകൊണ്ട് നേടിയതാണെന്നോ;

(ബി) സർട്ടിഫിക്കറ്റിന്റെ കൈവശക്കാരൻ, ന്യായമായ കാരണം കൂടാതെ, സർട്ടിഫിക്കറ്റ് നൽകുന്നതിനുള്ള വ്യവസ്ഥകൾ പാലിക്കുന്നതിൽ വീഴ്ച വരുത്തുകയോ ഈ ഓർഡിനൻസിലെയോ അതിൻ കീഴിലുണ്ടാക്കിയ ചട്ടങ്ങളിലെയോ ഏതെങ്കിലും വ്യവസ്ഥകൾ ലംഘിക്കുകയോ ചെയ്തിട്ടുണ്ടെന്നോ, ബോധ്യമാകുന്നുവെങ്കിൽ,

ഈ ഓർഡിനൻസ് പ്രകാരം സർട്ടിഫിക്കറ്റിന്റെ കൈവശക്കാരന് അർഹനാകാവുന്ന മറ്റേതൊരു ശിക്ഷയ്ക്കും ഭംഗം വരാത്തവിധം, സംസ്ഥാന മത്സ്യവിത്ത് കേന്ദ്രത്തിന്, ആ സർട്ടിഫിക്കറ്റിന്റെ കൈവശക്കാരന് കാരണം കാണിക്കുന്നതിനുള്ള ഒരവസരം നൽകിയതിനുശേഷം, ആ സർട്ടിഫിക്കറ്റ് പിൻവലിക്കാവുന്നതാണ്.

23. മത്സ്യവിത്ത് ഇൻസ്പെക്ടർ അനുവർത്തിക്കേണ്ട നടപടിക്രമം.—(1) മത്സ്യവിത്ത് ഇൻസ്പെക്ടർ, വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോപ്പെട്ട ഏതെങ്കിലും മത്സ്യവിത്തിന്റെ സാമ്പിൾ, സൂക്ഷ്മ പരിശോധനയ്ക്കായി എടുക്കുവാൻ ഉദ്ദേശിക്കുമ്പോഴെല്ലാം, അയാൾ,—

(എ) ആരിൽ നിന്നാണോ സാമ്പിൾ എടുക്കുവാൻ ഉദ്ദേശിക്കുന്നത് അയാൾക്ക് അപ്പോൾ തന്നെ അങ്ങനെയുള്ള ഉദ്ദേശം അറിയിക്കുന്ന ഒരു രേഖാമൂലമായ നോട്ടീസ് നൽകേണ്ടതും;

(ബി) ഈ ഓർഡിനൻസ് പ്രകാരം ഉണ്ടാക്കിയ ചട്ടങ്ങളാൽ വ്യവസ്ഥ ചെയ്തിട്ടുള്ള പ്രത്യേക സംഗതികളിൽ ഒഴികെ, നിർണ്ണയിക്കപ്പെട്ട രീതിയിൽ പ്രാതിനിധ്യ സ്വഭാവമുള്ള മൂന്ന് സാമ്പിളുകൾ എടുക്കേണ്ടതും ഓരോ സാമ്പിളും അതിന്റെ സ്വഭാവം അനുവദിക്കുന്ന അങ്ങനെയുള്ള രീതിയിൽ അടയാളപ്പെടുത്തേണ്ടതും സീൽ ചെയ്യേണ്ടതും അല്ലെങ്കിൽ കെട്ടിവെയ്ക്കേണ്ടതും;

ആണ്.

(2) മത്സ്യവിത്ത് ഇൻസ്പെക്ടർ, വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോപ്പെട്ട മത്സ്യവിത്തിന്റെ സാമ്പിളുകൾ (1)-ാം ഉപവകുപ്പുപ്രകാരം എടുക്കുമ്പോൾ,—

(എ) ആരിൽ നിന്നാണോ അത് എടുത്തത് അയാൾക്ക് അതിന്റെ ഒരു സാമ്പിൾ കൊടുക്കേണ്ടതും;

(ബി) മറ്റൊരു സാമ്പിൾ, അങ്ങനെയുള്ള സാമ്പിൾ എടുക്കപ്പെട്ട പ്രദേശത്തുള്ള മത്സ്യവിത്ത് സൂക്ഷ്മപരിശോധകന്, സൂക്ഷ്മ പരിശോധനയ്ക്കായി, നിർണ്ണയിക്കപ്പെട്ട രീതിയിൽ അയച്ചുകൊടുക്കേണ്ടതും;

(സി) അവശേഷിക്കുന്ന സാമ്പിൾ നിർണ്ണയിക്കപ്പെടാവുന്ന രീതിയിൽ സംസ്ഥാന മത്സ്യവിത്ത് പരീക്ഷണശാലയിൽ സൂക്ഷ്മ പരിശോധനയ്ക്കായി അയച്ചുകൊടുക്കേണ്ടതും;

ആണ്.

(3) ആരിൽ നിന്നാണോ സാമ്പിളുകൾ ശേഖരിച്ചിട്ടുള്ളത് അയാൾ സാമ്പിളുകളിലൊന്ന് സ്വീകരിക്കാൻ വിസമ്മതിക്കുന്നിടത്ത്, അങ്ങനെയുള്ള വിസമ്മതത്തെക്കുറിച്ച് മത്സ്യവിത്ത് സൂക്ഷ്മപരിശോധകന് മത്സ്യവിത്ത് ഇൻസ്പെക്ടർ അറിയിപ്പു കൊടുക്കേണ്ടതും, സൂക്ഷ്മ പരിശോധനയ്ക്കായി സാമ്പിൾ സ്വീകരിക്കുന്ന മത്സ്യവിത്ത് സൂക്ഷ്മപരിശോധകൻ അതിനെ രണ്ടു ഭാഗങ്ങളായി തിരിക്കേണ്ടതും അതിലൊന്ന് സീൽ ചെയ്യുകയോ മുടിക്കെട്ടുകയോ ചെയ്യേണ്ടതും സാമ്പിൾ ലഭിക്കുമ്പോഴോ അയാളുടെ റിപ്പോർട്ട് നൽകുമ്പോഴോ അത് മത്സ്യവിത്ത് ഇൻസ്പെക്ടർക്ക് എത്തിച്ചു കൊടുക്കേണ്ടതും, നിയമനടപടികൾ എടുക്കുന്ന സംഗതികളിൽ അയാൾ അത് ഹാജരാക്കുന്നതിനായി സൂക്ഷിക്കേണ്ടതുമാണ്.

(4) 19-ാം വകുപ്പിന്റെ (1)-ാം ഉപവകുപ്പുപ്രകാരമുള്ള എന്തെങ്കിലും നടപടി ഒരു മത്സ്യവിത്ത് ഇൻസ്പെക്ടർ സ്വീകരിക്കുന്നപക്ഷം,—

(എ) മത്സ്യവിത്ത്, ഓർഡിനൻസിലെയോ അതിൻകീഴിലുണ്ടാക്കിയ ചട്ടങ്ങളിലേയോ ഏതെങ്കിലും വ്യവസ്ഥകൾ ലംഘിച്ചിട്ടുണ്ടെന്നോ ഇല്ലെന്നോ നിജപ്പെടുത്തുന്നതിന് അയാൾ എല്ലാ അധികാരങ്ങളും വിനിയോഗിക്കേണ്ടതും മത്സ്യവിത്തിൽ അപ്രകാരമുള്ള ലംഘനമില്ലെങ്കിൽ മേൽപറഞ്ഞ ഖണ്ഡപ്രകാരം പാസ്സാക്കിയ ഉത്തരവ് ഉടൻ റദ്ദാക്കുകയോ, അത് സംഗതിപോലെ, പിടിച്ചെടുത്ത മത്സ്യവിത്തിന്റെ ശേഖരം തിരികെ നൽകുന്നതിന് ആവശ്യമായേക്കാവുന്ന അങ്ങനെയുള്ള നടപടികൾ സ്വീകരിക്കേണ്ടതോ;

(ബി) അയാൾ മത്സ്യവിത്ത് ശേഖരം പിടിച്ചെടുക്കുകയാണെങ്കിൽ കഴിയുന്നത്രവേഗം, അത് ന്യായനിർണ്ണയ ആഫീസറെ അറിയിക്കേണ്ടതും അവയുടെ സൂക്ഷിപ്പിനെ സംബന്ധിച്ചുള്ള അതിന്റെ ഉത്തരവ് വാങ്ങേണ്ടതും;

(സി) ഈ ഓർഡിനൻസ് പ്രകാരം നൽകുന്ന ശിക്ഷയ്ക്ക് ഭംഗം വരാത്തവിധം, ആരോപിക്കപ്പെട്ട കുറ്റം, മത്സ്യവിത്തിന്റെ കൈവശക്കാരന് നീക്കം ചെയ്യാനാകുന്ന അങ്ങനെയുള്ളതാണെങ്കിൽ ആ കുറ്റവ് അങ്ങനെ പരിഹരിച്ചു എന്ന് ബോധ്യപ്പെടുന്നിടത്ത്, മേൽപ്പറഞ്ഞ ഖണ്ഡപ്രകാരം പാസ്സാക്കിയ ഉത്തരവ് ഉടൻ റദ്ദാക്കേണ്ടതും;

ആണ്.

(5) ഒരു മത്സ്യവിത്ത് ഇൻസ്പെക്ടർ, 19-ാം വകുപ്പിന്റെ (1)ാം ഉപവകുപ്പിലെ (ഡി) ഖണ്ഡപ്രകാരം ഏതെങ്കിലും രേഖയോ രജിസ്റ്ററോ പ്രമാണമോ മറ്റേതെങ്കിലും വസ്തുവോ പിടിച്ചെടുക്കുന്നിടത്ത്, അയാൾ, കഴിയുന്നത്രവേഗം, ന്യായനിർണ്ണയ ആഫീസറെ അറിയിക്കേണ്ടതും അതിന്റെ സൂക്ഷിപ്പ് സംബന്ധിച്ച അദ്ദേഹത്തിന്റെ ഉത്തരവ് വാങ്ങേണ്ടതുമാണ്.

24. മത്സ്യവിത്ത് സൂക്ഷ്മപരിശോധകന്റെ റിപ്പോർട്ട്.—(1) മത്സ്യവിത്ത് സൂക്ഷ്മ പരിശോധകൻ, 19-ാം വകുപ്പിന്റെ (1)-ാം ഉപവകുപ്പിലെ (സി) ഖണ്ഡപ്രകാരം സാമ്പിൾ ലഭിക്കുമ്പോൾ കഴിയുന്നത്രവേഗം, പ്രാദേശിക മത്സ്യവിത്ത് പരീക്ഷണശാലയിൽ ആ സാമ്പിൾ സൂക്ഷ്മപരിശോധന നടത്തേണ്ടതും നിർണ്ണയിക്കപ്പെടാവുന്ന പ്രകാരമുള്ള അങ്ങനെയുള്ള ഫാറത്തിൽ, സൂക്ഷ്മപരിശോധനയുടെ ഫലം സംബന്ധിച്ചുള്ള റിപ്പോർട്ടിന്റെ ഒരു പകർപ്പ് മത്സ്യവിത്ത് ഇൻസ്പെക്ടർക്കും അതിന്റെ മറ്റൊരു പകർപ്പ്, ആരിൽ നിന്നാണോ സാമ്പിൾ ശേഖരിച്ചത് ആ ആളിനും നൽകേണ്ടതുമാണ്.

(2) ഈ ഓർഡിനൻസ് പ്രകാരമുള്ള റിപ്പോർട്ടിനെ സംബന്ധിക്കുന്ന അറിയിപ്പു ലഭിച്ചതിനുശേഷം, കുറ്റം ചുമത്തപ്പെട്ട വിൽപ്പനക്കാരനോ പരാതിക്കാരനോ, നിർണ്ണയിക്കപ്പെട്ട ഫീസ് ഒടുക്കിയതിനുശേഷം, സാമ്പിൾ, പ്രാദേശിക മത്സ്യവിത്ത് പരീക്ഷണശാലയുടെ റിപ്പോർട്ടിനുവേണ്ടി അയച്ചുകൊടുക്കുന്നതിനുള്ള ഒരു അപേക്ഷ ന്യായനിർണ്ണയ ആഫീസർക്ക് നൽകാവുന്നതും, ആ അപേക്ഷ കൈപ്പറ്റിയാൽ ന്യായനിർണ്ണയ ആഫീസർ ആദ്യമേതന്നെ, മാർക്കിനോ സീലിനോ കെട്ടുകൾക്കോ കേട് പറ്റിയിട്ടില്ലായെന്ന് ഉറപ്പുവരുത്തേണ്ടതും, സാമ്പിൾ അതിനുശേഷം അതിന്റെ മുദ്രയോടുകൂടി പ്രാദേശിക മത്സ്യവിത്ത് പരീക്ഷണശാലയിലേക്ക് അയച്ചുകൊടുക്കേണ്ടതും, തദനന്തരം ന്യായനിർണ്ണയ ആഫീസറുടെ നിർദ്ദേശം ലഭിച്ച തീയതി മുതൽ ഒരാഴ്ചയ്ക്കകം നിർണ്ണയിക്കപ്പെട്ട ഫാറത്തിൽ ന്യായനിർണ്ണയ ആഫീസർക്ക് സൂക്ഷ്മപരിശോധനയുടെ ഫലം വ്യക്തമാക്കുന്ന അതിന്റെ റിപ്പോർട്ട്, അയച്ചുകൊടുക്കേണ്ടതുമാണ്.

(3) പ്രാദേശിക മത്സ്യവിത്ത് പരീക്ഷണശാലയുടെ (2)-ാം ഉപവകുപ്പുപ്രകാരമുള്ള റിപ്പോർട്ട്, (1)-ാം ഉപവകുപ്പുപ്രകാരമുള്ള മത്സ്യവിത്ത് സൂക്ഷ്മപരിശോധകന്റെ റിപ്പോർട്ടിനെ അസ്ഥിരപ്പെടുത്തുന്നതാണ്.

(4) (2)-ാം ഉപവകുപ്പുപ്രകാരം പ്രാദേശിക മത്സ്യവിത്ത് പരീക്ഷണശാലയിൽനിന്നും അയച്ച റിപ്പോർട്ട് ഈ ഓർഡിനൻസ് പ്രകാരമുള്ള ഏതെങ്കിലും നടപടിക്രമങ്ങളിൽ ഹാജരാക്കുന്നിടത്ത്, അത്തരം നടപടിക്രമങ്ങളിൽ സൂക്ഷ്മപരിശോധനയ്ക്കായി എടുത്തിട്ടുള്ള ഏതെങ്കിലും സാമ്പിളോ അതിന്റെ ഭാഗമോ ഹാജരാക്കേണ്ട ആവശ്യമില്ല.

25. വിജ്ഞാപനം ചെയ്യപ്പെട്ട തരത്തിലോ ഇനത്തിലോ പെട്ട മത്സ്യവിത്തിന്റെ കയറ്റുമതിയിലോ ഇറക്കുമതിയിലോ ഉള്ള നിയന്ത്രണം.—കയറ്റുമതിക്കോ ഇറക്കുമതിക്കോ രജിസ്ട്രേഷനും ലൈസൻസും ഉള്ള യാതൊരു ആളോ, ഏജൻസിയോ അസോസിയേഷനോ ഫേമോ വിജ്ഞാപനം ചെയ്യപ്പെട്ട ഏതെങ്കിലും തരത്തിലോ ഇനത്തിലോ പെട്ട ഏതെങ്കിലും മത്സ്യവിത്ത്,—

(എ) 13-ാം വകുപ്പുപ്രകാരം അങ്ങനെയുള്ള മത്സ്യവിത്തിന് നിർദ്ദേശിച്ചിട്ടുള്ള ഏറ്റവും കുറഞ്ഞ വലിപ്പത്തിന് അത് അനുരൂപമല്ലെങ്കിലോ, രോഗാണു, രോഗം, രോഗബാധ എന്നിവയിൽ നിന്നു മൂക്തമല്ലെങ്കിലോ;

(ബി) നിർണ്ണയിക്കപ്പെട്ട വിധത്തിൽ, ആ മത്സ്യവിത്തിന് നിർദ്ദേശിച്ചിട്ടുള്ള അതിനെ സംബന്ധിക്കുന്ന ശരിയായ വിവരങ്ങൾ ഉള്ള അടയാളമോ ലേബലോ അതിന്റെ കണ്ടയിനറിൽ ഇല്ലെങ്കിലോ,

അവ വളർത്തുന്നതിനോ കൃഷി ചെയ്യുന്നതിനോ വിനോദത്തിനോ കയറ്റുമതിയോ ഇറക്കുമതിയോ നടത്തുന്നതിനോ കയറ്റുമതിയോ ഇറക്കുമതിയോ നടത്തിപ്പിക്കുന്നതിനോ പാടുള്ളതല്ല.

26. സംസ്ഥാനത്തിന് പുറത്തുള്ള വിത്ത് സർട്ടിഫിക്കേഷൻ ഏജൻസികളെ അംഗീകരിക്കൽ.—സർക്കാരിന്, ഈ ഓർഡിനൻസിന്റെ ആവശ്യങ്ങൾക്കായി, സംസ്ഥാന മത്സ്യവിത്ത് കേന്ദ്രത്തിന്റെ ശുപാർശയിന്മേലും വിജ്ഞാപനം വഴിയും കേരളത്തിന് പുറത്ത് മറ്റേതെങ്കിലും സംസ്ഥാനങ്ങളിൽ സ്ഥാപിച്ചിട്ടുള്ളതായ ഏതൊരു മത്സ്യവിത്തു സർട്ടിഫിക്കേഷൻ ഏജൻസിയേയും അംഗീകരിക്കാവുന്നതാണ്.

27. അധികാരപ്പെടുത്തപ്പെട്ട ഉദ്യോഗസ്ഥന്റെ നിയമനം.—സർക്കാർ, വിജ്ഞാപനം വഴി, ഈ ഓർഡിനൻസിന്റെ ആവശ്യങ്ങൾക്കായി, അസിസ്റ്റന്റ് ഡയറക്ടറുടെ പദവിയിൽ താഴെയല്ലാത്ത ഫിഷറീസ് വകുപ്പിലെ ഉദ്യോഗസ്ഥരെ അധികാരപ്പെടുത്തപ്പെട്ട ഉദ്യോഗസ്ഥരായി അധികാരപ്പെടുത്തേണ്ടതും അവർ ഏതെല്ലാം പ്രദേശങ്ങൾക്കുള്ളിലാണ് അധികാരിത പ്രയോഗിക്കേണ്ടതെന്ന് നിർവ്വചിക്കേണ്ടതുമാണ്.

28. ന്യായനിർണ്ണയ ആഫീസറുടെ നിയമനം.—സർക്കാർ, വിജ്ഞാപനം വഴി, ഈ ഓർഡിനൻസിന്റെ ആവശ്യങ്ങൾക്കായി, ഫിഷറീസ് ഡെപ്യൂട്ടി ഡയറക്ടറുടെ പദവിയിൽ താഴെയല്ലാത്ത ഫിഷറീസ് വകുപ്പിലെ ഉദ്യോഗസ്ഥരെ ന്യായനിർണ്ണയ ആഫീസർമാരായി അധികാരപ്പെടുത്തേണ്ടതും അവർ ഏതെല്ലാം പ്രദേശങ്ങൾക്ക് ഉള്ളിലാണ് അധികാരിത പ്രയോഗിക്കേണ്ടതെന്ന് നിർവ്വചിക്കേണ്ടതുമാണ്.

29. അപ്പലേറ്റ് അധികാരിയുടെ നിയമനം.—സർക്കാരിന്, ഈ ഓർഡിനൻസിന്റെ ആവശ്യങ്ങൾക്കായി, ജോയിന്റ് ഡയറക്ടറുടെ പദവിയിൽ താഴെയല്ലാത്ത ഫിഷറീസ് വകുപ്പിലെ ഉദ്യോഗസ്ഥരെ അപ്പീൽ അധികാരികളായി അധികാരപ്പെടുത്താവുന്നതും അവർ ഏതെല്ലാം പ്രദേശങ്ങൾക്കുള്ളിലാണ് അധികാരിത പ്രയോഗിക്കേണ്ടതെന്ന് നിർവ്വചിക്കേണ്ടതുമാണ്.

അദ്ധ്യായം V
ന്യായനിർണ്ണയം

30. ന്യായനിർണ്ണയം.—(1) ഏതെങ്കിലും അധികാരപ്പെടുത്തപ്പെട്ട ഉദ്യോഗസ്ഥൻ, ഈ ഓർഡിനൻസിലെയോ അതിൻകീഴിലുണ്ടാക്കിയ ചട്ടങ്ങളിലെയോ ഏതെങ്കിലും ഉത്തരവിലെയോ രജിസ്ട്രേഷന്റെയോ ലൈസൻസിന്റെയോ ഏതെങ്കിലും വ്യവസ്ഥകൾക്ക് ലംഘനമുണ്ടായിട്ടുണ്ടെന്ന് വിശ്വസിക്കാൻ തക്ക കാരണമുള്ളപ്പോൾ, അയാൾ ഒരു റിപ്പോർട്ട് ന്യായനിർണ്ണയ ആഫീസർക്ക് നൽകേണ്ടതാണ്.

(2) ന്യായനിർണ്ണയ ആഫീസർ, (1)-ാം ഉപവകുപ്പുപ്രകാരമുള്ള ഒരു റിപ്പോർട്ട് അധികാരപ്പെടുത്തപ്പെട്ട ഉദ്യോഗസ്ഥനിൽനിന്ന് ലഭിച്ചതിനേലോ അല്ലെങ്കിൽ മത്സ്യവിത്ത് ഇൻസ്പെക്ടറിൽനിന്നോ മത്സ്യവിത്ത് സൂക്ഷ്മപരിശോധകനിൽനിന്നോ ലഭിച്ചതിനേലോ ബന്ധപ്പെട്ട എല്ലാ കക്ഷികൾക്കും പറയുവാനുള്ളത് പറയുവാൻ ന്യായമായ ഒരു വസരം നൽകിയതിനുശേഷം, റിപ്പോർട്ടിൽ പറഞ്ഞിട്ടുള്ള കാര്യങ്ങളെക്കുറിച്ച് നിർണ്ണയിക്കപ്പെട്ട രീതിയിൽ, ഒരന്വേഷണം നടത്തേണ്ടതാണ്.

31. ശിക്ഷ.—ന്യായനിർണ്ണയ ആഫീസർ, 30-ാം വകുപ്പിന്റെ (2)-ാം ഉപവകുപ്പു പ്രകാരമുള്ള അന്വേഷണത്തിനുശേഷം, ഈ ഓർഡിനൻസിലെയോ അതിൻ കീഴിലുണ്ടാക്കിയ ചട്ടങ്ങളിലെയോ അതിൻ കീഴിൽ പുറപ്പെടുവിച്ച ഏതെങ്കിലും ഉത്തരവിലെയോ ലൈസൻസിന്റെ ഏതെങ്കിലും നിബന്ധനകളിലെയോ വ്യവസ്ഥകൾക്ക് ലംഘനം ഉണ്ടായിട്ടുണ്ടോയെന്ന് തീരുമാനിക്കേണ്ടതും, ന്യായനിർണ്ണയ ആഫീസർ കുറ്റക്കാരനാണെന്ന് കണ്ടെത്തുന്ന അങ്ങനെയുള്ള ഏതൊരാളും,—

(എ) ഉൾപ്പെട്ടിട്ടുള്ള മത്സ്യവിത്തിന്റെ മൂല്യം ആയിരം രൂപയോ അതിൽ കുറവോ ആണെങ്കിൽ, അയ്യായിരം രൂപയിൽ കവിയാത്തതും;

(ബി) ഉൾപ്പെട്ടിട്ടുള്ള മത്സ്യവിത്തിന്റെ മൂല്യം ആയിരം രൂപയിൽ കൂടുതലാണെങ്കിൽ, മത്സ്യവിത്തിന്റെ മൂല്യത്തിന്റെ അഞ്ചിരട്ടിയിൽ കവിയാത്തതും;

(സി) രണ്ടാമത്തെ കുറ്റത്തിന്റെയോ അങ്ങനെയുള്ള ആൾ ഈ വകുപ്പു പ്രകാരം ഒരു കുറ്റത്തിന് മുമ്പ് പിഴ ചുമത്തപ്പെട്ടിട്ടുള്ളതോ ആയ സംഗതിയിൽ, പതിനായിരം രൂപയിൽ കുറയാത്തതും എന്നാൽ ഇരുപത്തയ്യായിരം രൂപ വരെയോകാവുന്നതും ആയ ഒരു പിഴ ചുമത്തിയും;

ഉള്ളതായ അങ്ങനെയുള്ള ശിക്ഷയ്ക്ക് അർഹനായിരിക്കുന്നതും;

(ഡി) രണ്ടാമത്തെ കുറ്റകൃത്യത്തിനുശേഷം പിന്നീടുള്ള കുറ്റകൃത്യം ചെയ്യുന്ന സംഗതിയിൽ അത് ഒരു ഹാച്ചറിയോ മത്സ്യവിത്ത് ഫാമോ ഏജൻസിയോ അസോസിയേഷനോ, ഫേമോ, കമ്പനിയോ ആകുന്നപക്ഷം, നിർണ്ണയിക്കപ്പെടാവുന്ന രീതിയിൽ ആ ഹാച്ചറിയെയോ മത്സ്യവിത്ത് ഫാമിനെയോ ഏജൻസിയെയോ അസോസിയേഷനെയോ ഫേമിനെയോ കമ്പനിയെയോ കരിമ്പട്ടികയിൽ ഉൾപ്പെടുത്തേണ്ടതും,—

ആണ്.

(2) രജിസ്ട്രേഷൻ സർട്ടിഫിക്കറ്റിന്റെയോ ലൈസൻസിന്റെയോ ഏതെങ്കിലും വ്യവസ്ഥകൾ ലംഘിച്ചിട്ടുള്ളിടത്ത്, (1)-ാം ഉപവകുപ്പുപ്രകാരം ചുമത്തപ്പെടുന്ന ഏതൊരു ശിക്ഷയ്ക്കും പുറമെ, ന്യായനിർണ്ണയ ആഫീസർക്ക്, അതത് സംഗതി പോലെ, അത് റദ്ദാക്കുവാനോ പിൻവലിക്കുവാനോ, ന്യായനിർണ്ണയ ആഫീസർ യുക്തമെന്നു കരുതുന്ന അങ്ങനെയുള്ള കാലയളവിലേക്ക് സസ്പെന്റ് ചെയ്യുവാനോ നിർദ്ദേശിക്കാവുന്നതാണ്.

അദ്ധ്യായം VI

അപ്പീൽ

32. അപ്പീൽ.—(1) പ്രാദേശിക മത്സ്യവിത്ത് കേന്ദ്രത്തിന്റെ തീരുമാനത്താൽ സങ്കടമനുഭവിക്കുന്ന ഏതൊരാൾക്കും ആ തീരുമാനം അയാളെ അറിയിച്ച തീയതി മുതൽ മൂപ്പതു ദിവസത്തിനകവും, നിർണ്ണയിക്കപ്പെടാവുന്ന അങ്ങനെയുള്ള ഫീസ് ഒടുക്കിയും സംസ്ഥാന മത്സ്യവിത്ത് കേന്ദ്രത്തിന് അപ്പീൽ ബോധിപ്പിക്കാവുന്നതാണ്.

(2) സംസ്ഥാന മത്സ്യവിത്ത് കേന്ദ്രത്തിന്റെ തീരുമാനത്താൽ സങ്കടമനുഭവിക്കുന്ന ഏതൊരാൾക്കും ആ തീരുമാനം അയാളെ അറിയിച്ച തീയതി മുതൽ മൂപ്പതു ദിവസത്തിനകവും, നിർണ്ണയിക്കപ്പെടാവുന്ന അങ്ങനെയുള്ള ഫീസ് ഒടുക്കിയും, അപ്പലേറ്റ് അധികാരി മുമ്പാകെ അപ്പീൽ ബോധിപ്പിക്കാവുന്നതാണ്.

(3) ന്യായനിർണ്ണയ ആഫീസറുടെ ഉത്തരവിനാൽ സങ്കടമനുഭവിക്കുന്ന ഏതൊരാൾക്കും ആ ഉത്തരവു അയാളെ അറിയിച്ച തീയതി മുതൽ മൂപ്പതു ദിവസത്തിനകവും, നിർണ്ണയിക്കപ്പെടാവുന്ന അങ്ങനെയുള്ള ഫീസ് ഒടുക്കിയും, അപ്പീൽ അധികാരി മുമ്പാകെ അപ്പീൽ ബോധിപ്പിക്കാവുന്നതാണ്.

എന്നാൽ, അപ്പീൽ വാദിയ്ക്ക് യഥാസമയം അപ്പീൽ ഫയൽ ചെയ്യാൻ കഴിയാതിരുന്നത് മതിയായ കാരണത്താലാണെന്ന് അപ്പലേറ്റ് അധികാരിക്ക് ബോധ്യപ്പെടുന്നുവെങ്കിൽ, മേൽപ്പറഞ്ഞ മൂപ്പതു ദിവസ കാലയളവ് അവസാനിച്ചതിനുശേഷവും അതിന് ഒരു അപ്പീൽ സ്വീകരിക്കാവുന്നതാണ്.

(4) (2)-ാം ഉപവകുപ്പോ (3)-ാം ഉപവകുപ്പോ പ്രകാരമുള്ള ഒരു അപ്പീൽ ലഭിച്ചതിന്മേൽ, പറയുവാനുള്ളത് പറയുവാൻ ഒരവസരം നൽകിയതിനുശേഷം, അപ്പലേറ്റ് അധികാരി, കഴിയുന്നതും വേഗത്തിൽ ആ അപ്പീൽ തീർപ്പാക്കേണ്ടതാണ്.

(5) സംസ്ഥാന മത്സ്യവിത്തു കേന്ദ്രം, അതിനു സമർപ്പിച്ചിട്ടുള്ള അപ്പീലിന്മേൽ പാസ്സാക്കുന്ന ഓരോ ഉത്തരവും ഈ വകുപ്പ് പ്രകാരം അപ്പലേറ്റ് അധികാരിയ്ക്ക് സമർപ്പിച്ചിട്ടുള്ള അപ്പീലിന്മേൽ അത് പാസ്സാക്കുന്ന ഉത്തരവുകളും അന്തിമമായിരിക്കുന്നതാണ്.

33. ന്യായനിർണ്ണയ ആഫീസർമാരുടെയും അപ്പീൽ അധികാരികളുടെയും അധികാരങ്ങൾ.—ന്യായനിർണ്ണയ ആഫീസർമാർക്കും അപ്പീൽ അധികാരികൾക്കും, ഈ ഓർഡിനൻസ് പ്രകാരം ഒരു അന്വേഷണം നടത്തുമ്പോൾ, താഴെപ്പറയുന്ന കാര്യങ്ങൾ സംബന്ധിച്ച്, 1908-ലെ സിവിൽ നടപടി നിയമസംഹിത (1908-ലെ 5-ാം കേന്ദ്ര ആക്റ്റ്) പ്രകാരം ഒരു വ്യവഹാരം കേസ് വിചാരണ ചെയ്യുമ്പോൾ ഒരു സിവിൽ കോടതിക്കുള്ള എല്ലാ അധികാരങ്ങളും ഉണ്ടായിരിക്കുന്നതാണ്, അതായത്:—

(എ) സാക്ഷികളെ സമൺസയച്ചു വിളിക്കുന്നതിനും ഹാജരാകാൻ നിർബന്ധിക്കുന്നതിനും ;

(ബി) ഏതെങ്കിലും പ്രമാണം കണ്ടെത്തുന്നതിനും ഹാജരാക്കുന്നതിനും ആവശ്യപ്പെടുന്നതിന് ;

(സി) ഏതെങ്കിലും കോടതിയിൽ നിന്നോ ആഫീസിൽ നിന്നോ ഏതെങ്കിലും പൊതുരേഖയോ അതിന്റെ പകർപ്പോ ആവശ്യപ്പെടലിന് ;

(ഡി) സത്യവാങ്മൂലത്തിന്മേൽ തെളിവ് സ്വീകരിക്കുന്നതിന് ; കൂടാതെ

(ഇ) സാക്ഷികളെ വിസ്തരിക്കുന്നതിനുവേണ്ടി കമ്മീഷനുകളെ അയയ്ക്കുന്നതിന്.

(2) ന്യായനിർണ്ണയ ആഫീസർമാരെയോ അപ്പലേറ്റ് അധികാരികളെയോ സംസ്ഥാന മത്സ്യവിത്ത് കേന്ദ്രത്തിനെയോ ഈ ഓർഡിനൻസ് പ്രകാരം അധികാരങ്ങൾ വിനിയോഗിക്കുമ്പോൾ 1973-ലെ ക്രിമിനൽ നടപടി നിയമസംഹിതയുടെ (1974-ലെ 2-ാം കേന്ദ്ര ആക്റ്റ്) 345-ഉം 346-ഉം വകുപ്പുകളുടെ ആവശ്യത്തിലേയ്ക്കായി ഉള്ള ഒരു സിവിൽ കോടതി ആയി കരുതപ്പെടുന്നതാണ്.

34. മത്സ്യവിത്ത് കണ്ടുകെട്ടൽ.—ഈ ഓർഡിനൻസ് പ്രകാരമോ അതിൻ കീഴിലുണ്ടാക്കിയ ചട്ടങ്ങൾ പ്രകാരമോ ഉള്ള ഒരു കുറ്റത്തിന് ഒരാൾക്ക് പിഴ ചുമത്തപ്പെട്ടിട്ടുള്ളിടത്ത്, ഏത് മത്സ്യവിത്തുമായി ബന്ധപ്പെട്ടാണോ കുറ്റം ചെയ്യപ്പെട്ടത് അത് നിർണ്ണയിക്കപ്പെടാവുന്ന പ്രകാരം സർക്കാരിലേക്ക് കണ്ടുകെട്ടാവുന്നതാണ്.

35. കമ്പനികൾ ചെയ്യുന്ന കുറ്റങ്ങൾ.—(1) ഈ ഓർഡിനൻസ് പ്രകാരമുള്ള ഒരു കുറ്റം ഒരു കമ്പനിയോ ഏജൻസിയോ ഫേമോ അസോസിയേഷനോ ചെയ്തിരിക്കുന്നിടത്ത്, ആ കുറ്റം ചെയ്ത സമയത്ത് കമ്പനിയുടെ ചാർജ് വഹിച്ചിരുന്നതും കമ്പനിയുടെയോ, ഏജൻസിയുടെയോ, ഫേമിന്റെയോ, അസോസിയേഷന്റെയോ കാര്യനിർവ്വഹണത്തിൽ ഉത്തരവാദിത്വമുണ്ടായിരുന്നതുമായ ഓരോ ആളും ആ കമ്പനിയോ, ഏജൻസിയോ, ഫേമോ, അസോസിയേഷനോ കൂടി കുറ്റക്കാരായി കരുതപ്പെടുന്നതും അതനുസരിച്ച് അവർക്കെതിരായുള്ള നടപടികൾക്ക് വിധേയരായിരിക്കുന്നതും ശിക്ഷിക്കപ്പെടുന്നതുമാണ്.

എന്നാൽ, ഈ ഉപവകുപ്പിലടങ്ങിയിട്ടുള്ള യാതൊന്നും കുറ്റം ചെയ്തത് തന്റെ അറിവോടുകൂടി അല്ലെന്നും അങ്ങനെയുള്ള കുറ്റം ചെയ്യുന്നത് തടയാൻ താൻ വേണ്ടത്ര ശ്രമം ചെലുത്തിയിരുന്നുവെന്നും അയാൾ തെളിയിക്കുന്നപക്ഷം, അങ്ങനെയുള്ള ആളിനെ ഏതെങ്കിലും ശിക്ഷയ്ക്ക് വിധേയമാക്കുന്നതല്ല.

(2) (1)-ാം ഉപവകുപ്പിൽ എന്തുതന്നെ അടങ്ങിയിരുന്നാലും, ഈ ഓർഡിനൻസ് പ്രകാരമുള്ള ഒരു കുറ്റം ഒരു കമ്പനിയോ, ഏജൻസിയോ, ഫേമോ, അസോസിയേഷനോ ചെയ്തിരിക്കുകയും ആ കുറ്റം കമ്പനിയുടെ ഏതെങ്കിലും ഡയറക്ടറുടെയോ, മാനേജരുടെയോ, സെക്രട്ടറിയുടെയോ മറ്റ് ഉദ്യോഗസ്ഥന്റെയോ സമ്മതത്തോടുകൂടിയോ മൗനാനുവാദത്തോടുകൂടിയോ അല്ലെങ്കിൽ കമ്പനിയുടെ ഏതെങ്കിലും ഡയറക്ടറുടെയോ, മാനേജരുടെയോ സെക്രട്ടറിയുടെയോ മറ്റ് ഉദ്യോഗസ്ഥന്റെയോ ഭാഗത്തുള്ള ഏതെങ്കിലും ഉപേക്ഷമൂലമാണ് എന്നോ തെളിയിക്കപ്പെടുന്നപക്ഷം അങ്ങനെയുള്ള ഡയറക്ടറോ മാനേജറോ സെക്രട്ടറിയോ അല്ലെങ്കിൽ മറ്റ് ഉദ്യോഗസ്ഥനോ കൂടി ആ കുറ്റത്തിന് അപരായിയായി കരുതപ്പെടേണ്ടതും അതനുസരിച്ച് അവർക്കെതിരായുള്ള നടപടികൾക്ക് വിധേയരായിരിക്കുന്നതും ശിക്ഷിക്കപ്പെടുന്നതുമാണ്.

വിശദീകരണം:—ഈ വകുപ്പിന്റെ ആവശ്യങ്ങൾക്കായി,—

എ. ഒരു ഫേമിനെ സംബന്ധിച്ച് “ഡയറക്ടർ” എന്നാൽ ആ ഫേമിലെ ഒരു പങ്കാളി എന്നർത്ഥമാകുന്നതും ഉൾപ്പെടുന്നതുകൊണ്ടു.

36. ഉത്തമ വിശ്വാസപൂർവ്വം എടുത്ത നടപടിക്ക് സംരക്ഷണം.—ഈ ഓർഡിനൻസോ അതിൻ കീഴിലുണ്ടാക്കിയ ചട്ടങ്ങളോ പ്രകാരം ഉത്തമവിശ്വാസപൂർവ്വം ചെയ്തതോ ചെയ്യാൻ ഉദ്ദേശിച്ചതോ ആയ യാതൊന്നിനും സർക്കാരിനോ സർക്കാരിന്റെ ഏതെങ്കിലും ഉദ്യോഗസ്ഥനോ ജീവനക്കാരനോ എതിരെ യാതൊരു വ്യവഹാരമോ പ്രോസിക്യൂഷനോ മറ്റ് നിയമനടപടികളോ നിലനിൽക്കുന്നതല്ല.

37. ഉദ്യോഗസ്ഥർ പബ്ലിക് സർവ്വന്റുമാർ ആയിരിക്കുമെന്ന്.—ഈ ഓർഡിനൻസിന് കീഴിൽ പ്രവർത്തിക്കുന്ന ഏതൊരാളും 1860-ലെ ഇന്ത്യൻ ശിക്ഷാ നിയമസംഹിത (1860-ലെ 45-ാം കേന്ദ്ര ആക്റ്റ്)-യിലെ 21-ാം വകുപ്പിന്റെ അർത്ഥവ്യാപ്തിക്കുള്ളിൽ വരുന്ന ഒരു പബ്ലിക് സർവ്വന്റായി കരുതപ്പെടുന്നതാണ്.

38. ചട്ടങ്ങൾ ഉണ്ടാക്കുവാനുള്ള അധികാരം.—(1) സർക്കാരിന്, വിജ്ഞാപനം വഴി, ഈ ഓർഡിനൻസിലെ എല്ലാമോ ഏതെങ്കിലുമോ ഉദ്ദേശ്യങ്ങൾ നടപ്പിലാക്കുന്നതിനായി പിൻക്കാല പ്രാബല്യത്തോടെയോ മുൻകാല പ്രാബല്യത്തോടെയോ ചട്ടങ്ങൾ ഉണ്ടാക്കാവുന്നതാണ്.

(2) പ്രത്യേകിച്ചും, മുൻപറഞ്ഞ അധികാരത്തിന്റെ സാമാന്യതയ്ക്ക് ഭംഗം വരാത്ത വിധത്തിൽ, അങ്ങനെയുള്ള ചട്ടങ്ങളിൽ താഴെപ്പറയുന്ന എല്ലാമോ ഏതെങ്കിലുമോ കാര്യങ്ങൾ വ്യവസ്ഥ ചെയ്യാവുന്നതാണ്, അതായത്:—

(എ) സംസ്ഥാന മത്സ്യവിത്ത് കേന്ദ്രത്തിലെയും പ്രാദേശിക മത്സ്യവിത്ത് കേന്ദ്രങ്ങളിലെയും അംഗങ്ങളുടെ ചുമതലകളും കേന്ദ്രങ്ങളിലെയും ഉപകേന്ദ്രങ്ങളിലെയും അംഗങ്ങൾക്ക് നൽകേണ്ടതായ യാത്രാബത്തകളും ദിനബത്തകളും ;

(ബി) മത്സ്യവിത്ത് പരീക്ഷണശാലയുടെ ചുമതലകൾ ;

(സി) സംസ്ഥാന മത്സ്യവിത്ത് കേന്ദ്രത്തിന്റെയും പ്രാദേശിക മത്സ്യവിത്ത് കേന്ദ്രത്തിന്റെയും ചുമതലകൾ ;

(ഡി) 6-ാം വകുപ്പിന്റെ (3)-ാം ഉപവകുപ്പുപ്രകാരം, സംസ്ഥാന മത്സ്യ വിത്ത് കേന്ദ്രത്തിൽ ജീവനക്കാരെ നിയമിക്കുന്നതിനുള്ള രീതി ;

(ഇ) ലൈസൻസ് അനുവദിക്കുന്നതിനുള്ള അപേക്ഷയുടെ ഫാറം, അതിൽ അടങ്ങിയിരിക്കേണ്ടതായ വിശദാംശങ്ങൾ, അതിനോടൊപ്പം നൽകേണ്ടതായ ഫീസ്, ലൈസൻസിന്റെ ഫാറവും, സർട്ടിഫിക്കറ്റ് നൽകാവുന്നതിനുള്ള വ്യവസ്ഥകളും 14-ാം വകുപ്പിനുകീഴിലുള്ള മറ്റു കാര്യങ്ങളും ;

(എഫ്) 15-ാം വകുപ്പുപ്രകാരം രജിസ്ട്രേഷൻ സർട്ടിഫിക്കറ്റ് നൽകുന്നതിനുള്ള അപേക്ഷയുടെ ഫാറം ;

(ജി) 16-ാം വകുപ്പുപ്രകാരം ലൈസൻസ് നൽകുന്ന രീതി ;

(എച്ച്) രജിസ്ട്രേഷൻ പുതുക്കി നൽകുന്നതിനുള്ള അപേക്ഷയുടെ ഫാറം, അതിൽ അടങ്ങിയിരിക്കേണ്ടതായ വിശദാംശങ്ങൾ, അതിനോടൊപ്പം നൽകേണ്ടതായ ഫീസ്, ലൈസൻസിന്റെ ഫാറവും സർട്ടിഫിക്കറ്റ് നൽകാവുന്നതിനുള്ള വ്യവസ്ഥകളും 17-ാം വകുപ്പ് പ്രകാരമുള്ള മറ്റു കാര്യങ്ങളും ;

(ഐ) മത്സ്യവിത്ത് ഇൻസ്പെക്ടറോ അധികാരപ്പെടുത്തപ്പെട്ട ഉദ്യോഗ സ്ഥനോ സാമ്പിളുകൾ എടുക്കേണ്ട വിധം, മത്സ്യവിത്ത് സൂക്ഷ്മപരിശോധകനോ മത്സ്യവിത്ത് പരീക്ഷണശാലയിലേക്കോ സാമ്പിളുകൾ അയച്ചുകൊടുക്കേണ്ടതായ നടപടിക്രമം, അത്തരം സാമ്പിളുകൾ സൂക്ഷ്മപരിശോധന നടത്തേണ്ട വിധം, റിപ്പോർട്ടിന്റെ ഫാറവും 19-ാം വകുപ്പുപ്രകാരമുള്ള മറ്റ് കാര്യങ്ങളും ;

(ജെ) സർട്ടിഫിക്കറ്റ് നൽകുന്നതിനുള്ള അപേക്ഷയുടെ ഫാറവും അതോടൊപ്പം നൽകേണ്ടതായ ഫീസും സർട്ടിഫിക്കറ്റിന്റെ മാതൃകയും സർട്ടിഫിക്കറ്റ് നൽകുന്നതിനായുള്ള വ്യവസ്ഥകൾക്കും 21-ാം വകുപ്പുപ്രകാരമുള്ള മറ്റ് കാര്യങ്ങൾക്കോ 21-ാം വകുപ്പിനുകീഴിൽ സാക്ഷ്യപ്പെടുത്തലിനായുള്ള അപേക്ഷയുടെ മാതൃക, അതിൽ അടങ്ങിയിരിക്കേണ്ട വിവരങ്ങൾ, അതിനോടനുബന്ധിച്ചുള്ള ഫീസ്, സാക്ഷ്യപ്പെടുത്തിയതിന്റെ മാതൃക കൂടാതെ സാക്ഷ്യപ്പെടുത്തൽ അനുവദിക്കുന്നതിന് വിധേയമായിട്ടുള്ള വ്യവസ്ഥകളും മറ്റു കാര്യങ്ങളും ;

(കെ) മത്സ്യവിത്ത് പരിശോധകന്റെ 24-ാം വകുപ്പുപ്രകാരമുള്ള റിപ്പോർട്ടിൽ ആവശ്യമായ കാര്യങ്ങൾക്കും ;

(എൽ) മത്സ്യവിത്തുകൾക്ക് 25 -ാം വകുപ്പുപ്രകാരം ഉറപ്പാക്കേണ്ട ഗുണനിലവാരം ;

(എം) മത്സ്യവിത്ത് സൂക്ഷ്മപരിശോധകരുടെ യോഗ്യതകളും സേവന വ്യവസ്ഥകളും ;

(എൻ) 30-ാം വകുപ്പുപ്രകാരം അന്വേഷണം നടത്തേണ്ട രീതി ;

(ഒ) 31-ാം വകുപ്പുപ്രകാരം പിഴ ചുമത്തപ്പെടുന്ന രീതി ;

(പി) 32-ാം വകുപ്പുപ്രകാരം ബോധിപ്പിക്കുന്ന ഒരപ്പിലിന്റെ ഫാറവും രീതിയും ഒടുക്കേണ്ടതായ ഫീസും 32-ാം വകുപ്പുപ്രകാരം അപ്പിൽ തീർപ്പാക്കൽപ്പിക്കുമ്പോൾ അപ്പലേറ്റ് അധികാരി പാലിക്കേണ്ട നടപടിക്രമങ്ങളും മറ്റു കാര്യങ്ങളും ;

(ക്യൂ) നിർണ്ണയിക്കപ്പെടേണ്ടതോ നിർണ്ണയിക്കപ്പെടാവുന്നതോ ആയ മറ്റേതെങ്കിലും കാര്യം .

(3) ഈ ഓർഡിനൻസിൻ കീഴിൽ ഉണ്ടാക്കുന്ന ഏതൊരു ചട്ടവും, അതുണ്ടാക്കിയതിനുശേഷം, കഴിയുന്നത്ര വേഗം നിയമസഭ സമ്മേളനത്തിലായിരിക്കുമ്പോൾ, സംസ്ഥാന നിയമസഭയുടെ മുമ്പാകെ, ഒരു സമ്മേളനത്തിലോ തുടർച്ചയായ രണ്ട് സമ്മേളനങ്ങളിലോ പെടാവുന്ന, ആകെ പതിനാല് ദിവസക്കാലത്തേക്ക് വയ്ക്കേണ്ടതും, അപ്രകാരം അത് ഏത് സമ്മേളനത്തിൽ വയ്ക്കുന്നുവോ ആ സമ്മേളനമോ തൊട്ടടുത്തു വരുന്ന സമ്മേളനമോ അവസാനിക്കുന്നതിനുമുമ്പ് നിയമസഭ പ്രസ്തുത ചട്ടത്തിൽ ഏതെങ്കിലും രൂപഭേദം വരുത്തുകയോ അല്ലെങ്കിൽ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം, ആ ചട്ടത്തിന് അതിനുശേഷം, അതത് സംഗതിപോലെ, അപ്രകാരം രൂപഭേദം വരുത്തിയ രൂപത്തിൽ മാത്രം പ്രാബല്യം ഉണ്ടായിരിക്കുകയോ അല്ലെങ്കിൽ യാതൊരു പ്രാബല്യവും ഇല്ലാതിരിക്കുകയോ ചെയ്യുന്നതുമാകുന്നു. എന്നിരുന്നാലും, അപ്രകാരമുള്ള ഏതെങ്കിലും രൂപഭേദപ്പെടുത്തലോ റദ്ദാക്കലോ ആ ചട്ടപ്രകാരം മുമ്പ് ചെയ്തിട്ടുള്ള ഏതെങ്കിലും സംഗതിയുടെ സാധ്യതയ്ക്ക് ഭംഗം വരാത്ത വിധത്തിലായിരിക്കേണ്ടതാണ്.

39. വൈഷമ്യങ്ങൾ നീക്കം ചെയ്യുവാനുള്ള അധികാരം.—(1) ഈ ഓർഡിനൻസിലെ വ്യവസ്ഥകൾക്ക് പ്രഭാവം നൽകുന്നതിൽ എന്തെങ്കിലും വൈഷമ്യം ഉണ്ടാകുന്നുവെങ്കിൽ, സർക്കാരിന്, ഗസറ്റിൽ പ്രസിദ്ധപ്പെടുത്തിയ ഒരു ഉത്തരവ് മുഖേന, ആ വൈഷമ്യം നീക്കം ചെയ്യുന്നതിന് ആവശ്യമെന്നോ യുക്തമെന്നോ അതിനു തോന്നുന്ന, ഈ ഓർഡിനൻസിലെ വ്യവസ്ഥകൾക്ക് വിരുദ്ധമല്ലാത്ത അങ്ങനെയുള്ള വ്യവസ്ഥകൾ ഉണ്ടാക്കാവുന്നതാണ്:

എന്നാൽ, ഈ ഓർഡിനൻസിന്റെ പ്രാരംഭത്തിലായിട്ട് മുതൽ മൂന്നു വർഷം അവസാനിച്ചതിനുശേഷം യാതൊരു ഉത്തരവും ഈ വകുപ്പുപ്രകാരം ഉണ്ടാക്കപ്പെടാൻ പാടില്ലാത്തതാണ്.

(2) ഈ വകുപ്പ് പ്രകാരം പുറപ്പെടുവിക്കുന്ന ഓരോ ഉത്തരവും നിയമസഭ മുമ്പാകെ വെയ്ക്കേണ്ടതാണ്.

40. 2010-ലെ 10-ാം ആക്റ്റിന്റെ ഭേദഗതി.—2010-ലെ കേരള ഉൾനാടൻ ഫിഷറീസും അക്വാക്കൾച്ചറും ആക്റ്റിലെ (2010-ലെ 10) 8-ഉം, 9-ഉം, 10-ഉം വകുപ്പുകൾ വിട്ടുകളയേണ്ടതാണ്.

നിഖിൽ കുമാർ,

ഗവർണ്ണർ.

(ശരിത്തർജ്ജമ)

ആർ. ഭദ്ര കുമാർ,

നിയമവകുപ്പ് അഡീഷണൽ സെക്രട്ടറി